

## تصور خدا

(قدیم مذہبی روایات میں)

ہم اپنی زبان سے جو الفاظ بولتے اور ذہن میں جو تصورات قائم کرتے ہیں، ان کا تعلق ہمارے تجربے اور مشاہدے کی مختلف اقسام سے ہوتا ہے۔ بعض الفاظ ہماری حسی زندگی سے تعلق رکھتے ہیں، مثلاً ان اشیا کے نام جن کو ہم آنکھوں سے دیکھتے ہیں، کانوں سے سنتے ہیں، زبان سے پچھتے ہیں۔ بعض الفاظ، ان الفاظ کو ملا کر جملے بناتے اور مختلف اشیا کے ایک دوسرے سے ربط و تعلق کو واضح کرتے ہیں مثلاً کتاب میز پر ہے، مچھلی پانی کے اندر ہے۔ بعض الفاظ اور تصورات کو ہمارا ذہن اس کائنات کے تعقل کے لیے وضع کرتا ہے۔ مثلاً ۲+۲ چار ہوتے ہیں اور ایک مثلث کے درونی زاویوں کا مجموعہ ۱۸۰ درجے ہوتا ہے اور بعض الفاظ اور تصورات ہماری زندگی کے درونی مشاہدات اور روحانی تجربات یا اس کے داخلی احساسات سے تعلق رکھتے ہیں۔ ان کے معن مفہوم، قدر و قیمت، اور اہمیت کی تبدیلی انسان کے احساسات اور تجربات کی تبدیلی کے ساتھ ہوتی رہتی ہے۔ یہ الفاظ اشخاص کے ساتھ نشوونما پاتے ہیں، اور ان کی زندگی اور حقیقت اشخاص کی زندگی سے ممااثلت رکھتی ہے۔ اور اشخاص کے لیے ان کی معنویت عام اشیا کی معنویت سے زیادہ حقیقی، اور زیادہ اہمیت کی حامل ہوتی ہے۔ ایک چھ سال کا بچہ جب اپنی ماں سے کہتا ہے کہ ”میں آپ مجھے اچھی لگتی ہیں“ تو یہ الفاظ ایک چھ سالہ بچے کے چہ بات کے ترجمان ہوتے ہیں۔ اور یہی بچہ جب عالم شباب میں یہی الفاظ اپنی ہم عمر لڑکی کو

مخاطب کر کے کہتا ہے تو اس کے جذبات اور تجربے کی نوعیت بالکل دوسری ہوتی ہے۔ اب ان الفاظ کے معانی کی وسعت، گیرائی اور گراہی مختلف ہوتی ہے۔ ان کے پس پشت فکر و عمل کی آزادی کا احساس ہوتا ہے اور ان کا دائرہ عمل زیادہ وسیع ہوتا ہے۔ لیکن اس کے باوجود کہ ”اچھا لگنے“ کا یہ تجربہ، بچپن کے تجربے سے مختلف ہوتا ہے، ان میں ایک مشترک کیفیت بھی ہوتی ہے، اسی طرح جیسے چھ سال کا بچہ بالغ ہو کر، مختلف ہونے کے باوجود بڑے اہم معنوں میں ایک ہی رہتے ہیں۔

جس طرح زندہ وجود میں ایک استقلال اور تبدیلی بے یک وقت موجود ہوتے ہیں، اسی طرح ان تصورات میں بھی جو ایک زندہ شخص کے ذہن و شور میں جنم لیتے ہیں، استقلال اور تبدیلی بیک وقت موجود ہوتی ہے۔ انسانی زندگی کی طرح تصورات کی بھی اپنی زندگی ہوتی ہے، جو نشوونما، تغیر و تبدل اور زوال و انحطاط سے دوچار ہوتی ہے۔ چنانچہ ان تصورات کی صحیح تفہیم صرف اسی وقت ممکن ہے جب ان کو ان کی حیات، اور اس تجربے سے جدا نہ کیا جائے، جس کا اظہار وہ ہوتے ہیں۔ اگر ان تصورات کو اس تجربے سے جدا کر دیا جائے تو وہ اپنی حقیقت کھو بیٹھتے ہیں اور صرف انسانی ذہن کی اختراع قرار دیلے جاتے ہیں، جس طرح اقليدیس کی جو میزی۔ تجیدی عمل کے ذریعے حاصل ہونے والے تصورات اس التباس کا موجب بنتے ہیں کہ یہ تصورات تجربے کے ”جوہر“ کو ادا کرتے ہیں۔ جوں ہی ایک زندہ تجربے اور ایک زندہ تصور کو ”جوہر“ کی زبان میں ادا کیا جاتا ہے، یا سمجھا جاتا ہے، اسی لمحے وہ بیگانگی (alienation) میں بنتی ہے جو ایک زندہ تجربے کو ایک آئینہ یا الوجی میں بدل دیتی ہے۔ تجید کے نتیجے میں اجنیت، یا بیگانگی کا پیدا ہونا استثنائیں قاعدہ ہے۔ جب یہ عمل شروع ہوتا ہے (جسے بد قسمی سے مذہبی مفکرین ارسطو طالبی منطق کے نتیجے میں ایک بدیسی کلیہ کی شکل میں پیش کرتے رہے)

ہیں) تو انسانی تاریخِ حقیقی انسانوں کی تاریخ جس میں انسان تصورات کا خالق ہوتا ہے، کی بجائے آئینہ یا لوگی کی تاریخ بن جاتی ہے۔ اس طرح زندگی کا ایک جیتا جاگتا تجربہ، احساس، اور حقیقت، منطق اور تجزید کی بھول۔ بھیلوں میں گم ہو جاتا ہے۔ (۱)

یہ چند سطیریں جو دراصل مضمون کی تمهید ہیں، نہایت اہم ہیں۔ تاریخِ مذہب میں، خاص طور پر ان مذہب میں جہاں خداۓ واحد کا تصور موجود ہے، جو صفات کمالیہ سے متصف ہے، خدا کی تزییی جنت نے مذہب کے بارے میں ایک ایسے نقطہ نظر کو فروغ دیا ہے جو مذہب کی اصل روح سے دور، اور مذہبی تجربے سے بیگانگی پر منی ہے۔

ابتدائے آفرینش میں خدا، ایک مجرد تصور نہیں تھا، نہ وہ ارسٹو کا مسبب الاسباب تھا، نہ وہ ذات، صفات کمالیہ کے ساتھ تھا، وہ انسان کا ایک محسوس اور مقرون تجربہ تھا، اور اس تجربے کا اظہار یہ وعاً تھی کہ ”ربنا ظلممنا انفسنا و ان لم تغفرلنا و ترحمنا لنکونن من الخسرین“ اپنے نفس کے اندوہ و کرب کا تجربہ اور احساس، ساتھ ہی اس کے مدوا کے لیے ایک اور احساس جو اس کے کرب و اندوہ میں امید کی کرن بن کر مغفرت کا سامان مہیا کرتا ہے۔ اس وقت یہ ”رب“ (پروردگار) نہ شہوت کا محتاج ہے، اور نہ دلیل کا۔ وہ (رب) انسان کے لیے اسی طرح حقیقی اور محسوس ہے جس طرح اس کا غم اور دکھ۔ خدا کی تفہیم کے لیے یہ بات ہر ہی اہم ہے، کیوں کہ وہ کسی عقلی تفکر کا رہیں منت نہیں ہے، بلکہ انسان کے ایک حقیقی تجربے سے تعلق رکھتا ہے۔

خدا کے فوری احساس، یا تجربے کے بر عکس خدا کا ”تصور“ یا ”عقل“ اس سماجی اور سیاسی بیان سے متاثر ہوتا ہے جو کسی معاشرے میں موجود ہوتی ہے۔ ایک قابلی نظام میں سردار اور بادشاہ مقتدر اعلیٰ کی حیثیت رکھتے

تھے، اسی لیے انسانی تصور نے خدا کو بھی قادر مطلق کی شکل میں دیکھا، چنانچہ انسان کے مذہبی و جدال کا اظہار جن بنیادی "تصورات" کی شکل میں ہوا، اس میں قدرت کاملہ کا تصور پلا تصور ہے۔ اور یہ تصور تمام توحیدی مذاہب میں مشترک ہے۔ لیکن یہ تصور انسانی تجربہ یا احساس کی کس حقیقت کی طرف رہنمائی کرتا ہے؟ کیا حضرت موسیٰ، حضرت عیسیٰ، آل حضرت ﷺ، ابن عربی، اسپوزا، آئن شائن سب کا خدا ایک ہی ہے۔ اور اگر وہ ایک نہیں ہے تو کیا ان تمام "خداؤں" میں کوئی احساساتی قدر مشترک ہے؟ یا کچھ میں یہ قدر مشترک ہے اور کچھ میں نہیں؟

یہ بات غالباً محتاج دلیل نہیں ہے کہ احساسات بالآخر تصورات اور تصورات الفاظ کا روپ دھار لیتے ہیں، اگر ایسا نہ ہوتا تو انسانوں کے درمیان افہام و تفہیم ممکن نہ ہوتی اور وہ ایک دوسرے سے کلام نہیں کر سکتے تھے، لیکن اس عمل میں دو باتوں کا سامنے رکھنا ضروری ہے۔ اولاً تصور، یا لفظ، اور احساس جس کا اظہار تصور اور لفظ سے ہو رہا ہے، ایک دوسرے سے جدا ہو جاتے ہیں اور ہم تصورات کو، احساسات کی بجائے، بعض مابعد الطبيعیاتی حقائق کا نشان سمجھنے لگتے ہیں۔ ثانیاً یہ بات بھی پیش نظر رہنی چاہیے کہ کوئی تصور، یا لفظ، اس اظہار کی کلی نمائندگی نہیں کرتا جس پر وہ مبنی ہوتا ہے۔ وہ تو اس کی طرف اشارہ کرتا ہے، لیکن اس کا مین یا بدل نہیں ہوتا، جیسے بدھ مت والے کہتے ہیں کہ وہ انگلی جو چاند کی طرف اشارہ کرتی ہے، چاند نہیں ہوتی۔ کوئی ایک فرد اپنے کسی احساس کو "الف" کہتا ہے اور بہت سارے لوگ اپنے مشترک احساسات کو یہی نام دے دیتے ہیں۔ اس طرح جو تصور "الف" کے نام سے جانا جاتا ہے، وہ اس احساس یا ان تمام احساسات کا بدل نہیں ہوتا جو لوگ فی الواقع محسوس کرتے ہیں۔ یہ لفظ ایک علامت ہے جو تقریباً ان احساسات کی نمائندگی کرتا ہے جو لوگوں کی داخلی زندگی سے متعلق ہوتے ہیں۔

یہ علامات ایک طرف لوگوں کو ایک دوسرے سے رشتہ ابلاغ میں مسلک کرتی ہیں، لیکن دوسری طرف اس حقیقت سے، جس کی یہ نمائندگی کرتی ہیں، اجنبیت اور بیگانگی کا ایک رجحان بھی پیدا ہو جاتا ہے۔ اور یہ اجنبیت اس وقت عروج پر پہنچ جاتی ہے جب یہ تصورات ایک آئینڈیالوجی کاروپ دھار لیتے ہیں۔ ”ذہبی تصورات“ یا آئینڈیالوجی اس عمل کی بہترین مثال ہیں۔

اس اجنبیت کے فروع کی ایک وجہ اور بھی ہے۔ انسانی فکر میں ایک رجحان یہ بھی ہے کہ وہ اپنے تصورات کو ایک کلی نظام کی شکل میں مرتب کرے اور اپنے افکار کو ایک یقینی بنیاد پر مستحکم کرے۔ اس کی ایک بہترین مثال دیکارت (۲) ہے جو اپنے طریق تشكیک سے ایک مستحکم بنیاد پر پہنچا چاہتا تھا، ایک ایسی بنیاد جس پر وہ علم کی یقینی عمارت اٹھائے۔ یہی حرك امام غزالی کا بھی تھا جو انسانی علوم کے لیے ایک یقینی بنیاد کی تلاش میں تھے، اس لیے کہ منطقی طور پر انسانی علم کا کوئی شعبہ دائرہ تشكیک سے باہر نہیں ہے۔ (۳) انسان فطری طور پر جزئیات کے علم سے آگے بڑھ کر علم کا ایک ایسا کلی نظام تشكیل دینا چاہتا ہے جو متفہم اور مربوط ہو اور جس کے حوالے سے ہر جز کی تشریع و تفہیم ہو سکے۔ لیکن انسانی علم خود اپنی نوع کے اعتبار سے کلی نہیں، صرف جزئی علم ہی ہو سکتا ہے، اور اس کو کلی بنانے کی ہر کوشش میں انسان اپنی طرف سے غیر محسوس اضافے کر لیتا ہے اور ان اضافوں کو وہ یقینیت کی فرست میں اسی طرح شامل سمجھتا ہے جس طرح اپنے جزئی محسوس تجربے کو۔ یہ عمل، ہم کو تاریخ سائنس میں واضح طور پر نظر آسکتا ہے۔ بہت سے سائنسی نظام، چند جزئی حقیقوں اور ایسے خیالی مفروضوں کا ایک مرکب ہوتے ہیں جن کی مدد سے جزئی حقیقتیں ایک نظام سے مسلک ہو جاتی ہیں۔ جب نئے حقائق کا علم ہوتا ہے، اس وقت پتہ چلتا ہے کہ ما قبل نظام میں کیا حقیقت تھی اور کیا مفروضہ، بطیموس سے کوپنیکس، نیوٹن اور پھر آئن سائنس تک سائنسی علم کا سفر اس کی ایک

مثال ہے۔ اسی قسم کے عمل سے ہم سیاسی تصورات اور سیاسی آئینڈیالوجی میں دو چار ہوتے ہیں۔ انقلاب فرانس کے عمل میں فرانسیسی بورژوا خود اپنی آزادی کے لیے جنگ کر رہے تھے، لیکن وہ اس خوش نبھی میں بتلاتھے کہ وہ آزادی اور صرفت کے بعد گیر، عالمی اور کلی اصولوں کے لیے لڑ رہے ہیں، اور یہ اصول تمام انسانیت کے لیے یکساں طور پر قابل تقلید ہوں گے۔ (۲)

مذہبی تصورات کے ارتقا کی تاریخ میں بھی یہ عمل کار فرمانظر آتا ہے، کسی زمانے میں انسان کو اپنے جزئی علم میں اس بات کا امکان نظر آیا کہ وہ اپنی استعداد کو بڑھا کر انسانی وجود کے حقائق کا کلی احاطہ کر سکے، اور ایک بنیادی احساس سے ماوراء اپنی ذات کو بقیہ نظام کائنات سے ہم آہنگ کر سکے۔ اس کشف کو اس نے مختلف زمانوں میں، مختلف ثقافتوں، معاشی اور سیاسی حالات، معاشرتی رسوم، اور زبان کے زیر اثر برہما، نروان، یہوا، یزدان، خدا اور اللہ کے نام دے دیے، معلوم تاریخ میں، ۱۵۰۰ سے قبل مسج میں انسان اپنی اس شناسائی کو یہ نام دینے میں کامیاب ہوا۔ لیکن یہ نام بہت جلد ایک فلسفیانہ منطق کی شکل اختیار کر گئے اور ان کے چاروں طرف نظاموں، اور آئینڈیالوجی کا تانا بانا بن لیا گیا۔ ان نظاموں کی تشكیل میں جو غیر واقعی خلا موجود تھا، اس کو اسی طرح خیالی مفروضوں سے پر کر لیا گیا، جس طرح سائنسی نظاموں میں بطیموس یا نیوٹن نے کیا تھا۔ (۵)

فلسفہ مذہب میں جس خدا کے وجود کے بارے میں ثبوت مہیا کے جاتے ہیں اور ارسٹو، دیکارت، یا اشاعرہ اور معتزلہ جس خدا کی بات کرتے ہیں، وہ ان تصورات اور الفاظ ہی کی بات کرتے ہیں، جو کبھی انسانی احساس کا جز تھے، لیکن بعد میں مابعد الطیعیاتی تصورات اور آئینڈیالوجی کی شکل اختیار کر گئے، کانت نے خدا کے بارے میں جن دلائل کا رد پیش کیا تھا، وہ اسی فلسفے کا رد تھے۔ یہ کہنا کہ ”خدا کا وجود اس کے تصور کا لازمی حصہ ہے“ ایک

مابعد الطبيعیاتی نظام فکر کا وہ غیر مرئی حصہ ہے جس کو انسانی خوش فہمیوں نے ایک نظام بنانے کی کوشش میں فراہم کیا ہے، اور یہ اس احساس سے اجنبی ہے جس کی نمائندگی کرنے کے لیے ہمارے معتقدین نے، 'خدا'، 'اللہ'، 'برہما' اور رب کے الفاظ استعمال کیے تھے۔

سیاسیات، معاشرتی علوم، سائنس، مذہب اور فلسفے میں علم کی ترقی سے مختلف نظام اور آئینہ یا لو جیز تشکیل پانے لگتی ہیں جو ایک دوسرے کے خلاف صف آرا ہو جاتی ہیں۔ اور جوں ہی ایک نظام فکر، یا نظام حیات، کسی گروہ، طبقہ، یا تنظیم کا مرکزی خیال بن جاتا ہے، رہنماؤں، افسروں، یا علماء کی ایک جماعت پیدا ہو جاتی ہے جو اس فکر کی محافظت کھلاتی ہے، اور اپنے پیروکاروں پر اپنا تسلط قائم رکھنا چاہتی ہے۔ یہ جماعت اس تسلط کو برقرار رکھنے کے لیے ان اختلافات پر زیادہ زور دیتی ہے جو مختلف نظاموں میں پائے جاتے ہیں اور اپنے اس طرز عمل سے اخلاقی فروعات کو اس اصل سے بھی زیادہ اہم بنادیتی ہے، جو ابتدائی احساس کا جز تھا۔ اس طرح، مذاہب، فلسفیانہ، سائنسی اور سیاسی، نظاموں اور آئینہ یا لو جیز (ideologies) کی شکل میں معاشرے میں قائم ہو جاتی ہیں، اور پھر ان اداروں پر یوروکریسی اور افسرشاہی کا ایک طبقہ اپنا تسلط جمایتا ہے۔

مذاہب عالم میں وہ مذاہب جو مسلمانوں میں اہل کتاب کے نام سے معروف ہیں "نظام حیات" اور آئینہ یا لو جی کی زیادہ بات کرتے ہیں۔ ان کی بہ نسبت مشرق کے دوسرے قدیم مذاہب، مثلاً ہندو مت، بدھ مت، شنتونڈھب، عموماً انسانی ذات کی تجھیں اور عرفان کے مذاہب مانے جاتے ہیں۔ مشرق اور مغرب کے بنیادی ثقافتی عوامل کی وجہ سے مغرب میں، مذاہب نے بنیادی مذہبی احساس، اور "نظام حیات" کے مابین فاصلہ زیادہ تیزی سے عبور کر لیا ہے۔ لیکن اس حقیقت سے انکار نہیں کیا جاسکتا کہ تمام مذاہب کے بنیادی احساسات

میں مشترک عوامل زیادہ ہیں۔ چونکہ ہم بنیادی احساس اور نظام حیات میں اس کی منتقلی کی بات کر رہے ہیں اس لیے ہماری تفہیم (understanding) کے لیے اہل کتاب کے مذاہب کا جائزہ زیادہ مفید ہو گا۔

عبد نامہ عقیق (۶) میں خدا کے تصور کا ایک تاریخی ارتقا ملتا ہے اور یہ ارتقا ایک قوم کی زندگی کی بارہ سو سالہ تاریخ کی نمائندگی کرتا ہے۔ اس میں بھک نہیں کہ بارہ سو سال میں خدا کے تصور میں تبدیلی کے باوجود ایک بنیادی احساس مشترک بھی ہے، لیکن یہ بنیادی احساس ایک نبحد اور غیر متبدل تصور کی مانند نہیں بلکہ ایک متحرک شعور ہے جو اپنی یکسانیت کے باوجود بدلتا رہتا ہے اور اس تبدیلی کے ساتھ ساتھ جو الفاظ اور معانی اس سے وابستہ ہوتے ہیں، ان میں بھی تبدیلی آتی رہتی ہے۔ لیکن جو بات اس تبدیلی میں مشترک ہے وہ یہ ہے کہ فطرت، یا انسان کی ساختہ دنیا، حقیقت اعلیٰ نہیں ہے، اور نہ ہی اعلیٰ ترین قدر (highest value)۔ حقیقت تو صرف ذات واحد ہے، جو اعلیٰ ترین قدر کی نمائندگی کرتی ہے، اور جو انسان کی زندگی کا مقصود ہے۔ اور یہ مقصود انسان اپنے جذبہ عشق اور عقل کی تیکمیل ہی سے حاصل کر سکتا ہے۔

عبد نامہ عقیق کے گزرے مطابعے سے پتہ چلتا ہے کہ حضرت ابراہیم اور یسوعیاہ (Isaiah) کے خدامیں، ذات واحد کی لازمی صفات مشترک ہیں، لیکن وہ اشتراک کے باوجود اسی طرح مختلف ہیں جس طرح ایک خانہ بدوش، ان پڑھ اور قدیم قبائلی سردار سے، ایک ہزار سال بعد، ایک تہذیب یافتہ معاشرے میں رہنے والا ایک عالمی مفکر مختلف ہوتا ہے۔ خدا کا تصور، ایک مشترک مرکز کے باوجود معاشرے کے ساتھ ساتھ ترقی کرتا رہا۔ اگر اس تسلیل اور تاریخی ارتقا کو نظر انداز کر دیا جائے تو یوں محسوس ہو گا کہ ارتقا پذیر معاشرے میں جیسے وہ ایک خدا کا تصور ہی نہیں ہے، بلکہ حضرت ابراہیم اور یسوعیاہ، دو الگ الگ خداوں کی بات کر رہے ہیں جو اپنی صفات میں ایک دوسرے سے مختلف

ہیں۔ تاریخی ارتقا کے پلے مرحلے میں خدا کا ظہور ایک حاکم مطلق کے روپ میں ہوتا ہے، جس نے انسان اور فطرت کو پیدا کیا ہے۔ اور اگر وہ (خدا) ان سے خوش نہ ہو تو وہ دونوں کو فنا کر سکتا ہے۔ لیکن خدا کی اس مطلق حاکیت کے بال مقابل انسان ہے جو اس کا بالقوہ (potential) ایک طرح سے رقبہ ہے جو شجر علم اور شجر حیات کے پھل کھا کر خدائی تک پہنچ سکتا ہے۔ شجر علم کا پھل انسان کو خدا کی حکمت سے آشنا کرتا ہے، اور شجر حیات کا پھل اسے خدا کی حیات ابدی سے ہم کنار کر سکتا ہے۔ سانپ کے فریب میں آکر آدم و حوانے شجر علم کا پھل کھا کر خدائی سفر کا پہلا مرحلہ طے کر لیا۔ اس طرح خدا کی حاکیت مطلق کو خطرہ لاقع ہوا۔ ”اور خداوند خدا نے کہا: دیکھو کہ آدمی نیک و بد کی پہچان میں ہماری مانند ہو گیا ہے۔ اور اب کہیں ایسا نہ ہو کہ وہ اپنا ہاتھ بڑھائے اور شجر حیات سے بھی کچھ لے کر کھائے اور ہمیشہ جیتا رہے، اس لیے خداوند خدا نے اس کو باعث عدن سے باہر کر دیا۔“ (۷) اپنے آپ کو محفوظ رکھنے کے لیے، خدا نے انسان کو جنت سے نکال دیا اور اس کی عمر کی حد ایک سو میں (۱۲۰) سال مقرر کر دی۔

انسان کی نافرمانی کے اس عمل اور جنت سے اس کے ہبوط کی کہانی کو عیسائی نقایر نے ایک غلط راستے پر ڈال دیا۔ عمد نامہ عقیق میں ”گناہ“ کا لفظ استعمال ہی نہیں ہوا ہے۔ وہاں تو انسان خدا کی حاکیت مطلق کے لیے ایک چیزیں ہے اور وہ اس لیے کہ وہ بالقوہ خدائی صفات رکھتا ہے۔ انسان کا پہلا عمل انکار کا عمل ہے جس کی خدا نے اس لیے سزا دی کہ انسان نے خدا کی خدائی میں شریک ہونا چاہا اور چوں کہ خدا اپنے اختیارات اور اپنی برتری کو قائم رکھنا چاہتا تھا اس لیے بزور آدم و حوا کو جنت سے خارج کر دیا اور اس طرح انسان کو خدائی کے دوسرا مرحلہ کی طرف قدم بڑھانے یعنی شجر حیات کا پھل کھانے سے روک دیا۔ خدا کی قدرت کے سامنے انسان بے بس تو ہو گیا، لیکن نہامت

یا پشیمانی کی بجائے (۸) اس نے باغِ عدن سے نکل کر ایک آزادانہ دنیا میں سانس لینا سیکھ لیا۔ نافرمانی کا پہلا عمل انسانی تاریخ کا آغاز ہے، اس لیے کہ یہ انسانی آزادی کی ابتداء تھی۔

خدا کے تصور کے ارتقا کو اس وقت تک سمجھنا مشکل ہے، جب تک ان تضادات کو نہ سمجھ لیا جائے، جو اس تصور میں ابتداء ہی سے موجود تھے۔ عمد نامہ عقیق کی رو سے خدا اگرچہ قادر مطلق ہے لیکن اس نے ایک ایسی مخلوق پیدا کی، جو بالقوۂ خود اس کے سامنے نہ رہ آزمائونے کی صلاحیت رکھتی تھی۔ اپنی تحقیق کی ابتداء ہی سے انسان میں بغاوت اور خدائی کا دعویٰ کرنے کا رجحان موجود تھا جو زمانے کے گزرنے کے ساتھ ظاہر ہوتا رہا۔ خدا کے ”جر“ سے انسان ”آزادی“ حاصل کرتا رہا اور اس طرح وہ خود خدا کی صفات سے اپنی ذات کو قریب تر کرتا رہا۔ رفتہ رفتہ انسان نے اس تصور سے بھی بڑی حد تک آزادی حاصل کر لی کہ خدا اس کا بلا شرکت غیرے ”مالک“ ہے۔

باکل میں خدا کا یہ تصور ایک مرتبہ اور سامنے آتا ہے کہ خدا ایک مطلق العنان حاکم ہے، جو اپنی مخلوقات سے جس طرح چاہے برتاو کر سکتا ہے۔ جیسے ایک کھماں، اپنے چاک پر بننے ہوئے ٹیڑھے میڑھے برتن توڑڈالتا ہے، اسی طرح خدا بھی بد قماش لوگوں کو ہلاک کر دیتا ہے۔ اور چونکہ انسان اپنی فطرت میں بد قماش ہے اس لیے خدا تمام جانداروں کو تباہ کرنے کا فیصلہ کر لیتا ہے۔ عمد نامہ عقیق کا یہ بیان، خدا کے تصور میں ایک اہم تبدیلی کی طرف اشارہ کرتا ہے۔ خدا اپنے فیصلے پر ”پشیمان“ ہوتا ہے اور بالآخر نوح، اس کے خاندان، اور حیات کی دوسری انواع کو بچانے کا فیصلہ کر لیتا ہے۔ اس ساری کہانی میں فیصلہ کن بات وہ میثاق ہے جو خدا کے اور نوح اور اس کی اولاد کے درمیان طے پاتا ہے اور جو قوس قزح کی تمثیل میں آسمان میں نظر آتا ہے: ”اور خدا نے نوح سے اور اس کے بیٹوں سے کہا: دیکھو میں اپنا عمد تم سے اور تمہارے بعد

تمہاری نسل سے اور سب جانداروں سے جو تمہارے ساتھ ہیں، کیا پرند، کیا چرند اور زمین کے سب درندوں سے جو کشتی سے نکلے، زمین کے ہر طرح کے جانداروں سے قائم کرتا ہوں، تم سے میں اپنا عمد قائم کرتا ہوں کہ کوئی جاندار پانی کے طوفان سے پھر بلاک نہ ہو گا اور نہ طوفان ہی دوبارہ آئے گا کہ زمین کو تباہ کرے۔ اور خدا نے کہا کہ جو عمد میں ہر زمانے کی پشتوں کے لیے، اپنے اور تمہارے درمیان، بلکہ تمہارے ساتھ کے سب جانداروں کے درمیان کرتا ہوں اس کا یہ نشان ہے۔ میں اپنی کمان بادل میں رکھتا ہوں، وہ میرے اور زمین کے درمیان عمد کا نشان ہو۔ جس دن میں زمین کے اوپر بادل لاوں اور میری کمان بادل میں نظر آئے تو میں اس عمد کو یاد کروں گا جو میرے اور تمہارے اور ہر جاندار کے درمیان ہے۔ طوفان کا پانی دوبارہ نہ چڑھے گا کہ تمام جانداروں کو بلاک کرے۔ کمان جب بادل میں ہوگی میں اسے دیکھوں گا اور میں اس دائیٰ عمد کو یاد کروں گا جو خدا اور ہر جاندار کے اور ہر مخلوق کے درمیان قائم ہے۔ (۹)

خدا، اور انسان کے درمیان میثاق کا یہ تصور ان وقوتوں کی پیداوار معلوم ہوتا ہے، جب خدا خود، یونانی دیوتاؤں کی طرح انسان کی مثال تھا جس میں انسان کی طرح برائیاں اور اچھائیاں موجود تھیں اور جس کی قوت اور عظمت کے مقابلے کی جرات انسان کر سکتا تھا۔ لیکن باابل کے مرتبیں نے میثاق کا ذکر، تصور خدا کی قدیمی شکل میں رجعت کے سیاق میں نہیں، بلکہ اس تصور کے ارتقا کے سیاق میں کیا ہے۔ ”میثاق“ کا تصور، یہودیت کے ارتقا میں ایک نہایت اہم اور فیصلہ کرن پیش رفت ہے۔ یہ آگے کی طرف ایک ایسا اہم قدم ہے جو انسان کو مکمل آزادی کی طرف لے جاتا ہے، اس طرح انسان کو مکمل طور پر کسی کے قبضہ قدرت میں ہونے کے احساس سے بھی آزادی ملتی ہے اور ذاتی طور پر بھی وہ اپنے اعمال کا ذمہ دار نہ رہتا ہے۔

میثاق یا معاهدے کے طے پانے سے خدا قادر مطلق نہیں رہا۔ خدا اور انسان، ایک معاهدے میں دو فریق بن جاتے ہیں۔ خدا اب مطلق "حاکم" نہیں بلکہ ایک "دستوری" بادشاہ ہے، وہ بھی اس میثاق کا اسی طرح پابند ہے جس طرح انسان۔ ایک طرف خدا قدرت کاملہ سے دستبردار ہو جاتا ہے اور دوسری طرف انسان، اسی وعدے کی رو سے جو خدا نے اس سے کیا ہے، خدا کی قدرت کاملہ کے سامنے صاف آرا ہو جاتا ہے۔ اس معاهدے میں ایک بنیادی شرط ایسی ہے جس میں خدا انسانوں، اور دوسری تمام تخلوقات کے زندہ رہنے کے حق کو تعلیم کرتا ہے۔ یہ وہ پہلا حق ہے جسے خدا چھین نہیں سکتا۔ یہاں یہ بات خاص طور پر توجہ طلب ہے کہ یہ پہلا قانونی معاهدہ، "خدا" اور بنی اسرائیل کے قبیلوں کے درمیان نہیں، بلکہ خدا اور انسانیت کے درمیان ہے۔ بنی اسرائیل کی تاریخ، انسانی تاریخ کا صرف ایک باب ہے، اور انسانی جان کے احترام کا اصول، کسی ایک قوم، یا قبیلے سے کیا ہوا معاهدہ نہیں، بلکہ تمام انسانیت سے ایک "میثاق" ہے۔

خدا اور انسانیت کے مابین اس میثاق کے بعد ایک دوسرا عدہ ہے جو بنی اسرائیل اور خدا کے درمیان ہے۔ باabel میں اس میثاق کا ذکر اس طرح کیا گیا ہے: "اور خداوند نے ابراہیم (حضرت ابراہیم) سے کہا، تو اپنے وطن اور اپنے اقربا کے درمیان سے بلکہ اپنے باپ کے گھر سے روانہ ہو اور اس سرزمیں میں چل جو میں تجھے دکھاؤں گا۔ میں تجھے ایک بڑی قوم بناؤں گا۔ تجھے برکت دوں گا اور تیرا نام سرفراز کروں گا، سودہ برکت کا باعث ہو گا۔ جو تجھے برکت دیں میں ان کو برکت دوں گا۔ جو تجھے پر بدعا کریں ان پر میں بدعا کروں گا۔ جہاں کے کل قبیلے تجھے میں برکت پائیں گے۔ (۱۰)

یہ الفاظ بھی ایک بالگیر اصول کی طرف اشارہ کرتے ہیں۔ یہ برکت صرف قوم ابراہیم کے لیے نہیں بلکہ پوری نوع انسانی کے لیے ہے۔ آگے چل

کر اولاد ابراہیم کے لیے خدا مصر کے دریا اور دریائے فرات کے درمیان کی زمین بخشئے کا وعدہ کرتا ہے، اور اس کو دوبارہ کتاب تکوین کے باب ۷۴ میں تفصیل سے دھرا دیتا ہے۔

خدا اور بندے کے درمیان میثاق کے اس تصور سے ایک نہایت اہم نتیجہ برآمد ہوتا ہے جو کتاب تکوین میں وارد خدا اور ابراہیم کے درمیان مکالے کی صورت میں ظاہر ہوتا ہے۔ یہ مکالہ سدوم (Sodom) اور عمورا (Gomorrah) کی تباہی سے متعلق ہے، خداوبہاں کے رہنے والوں کو ان کی بد اعمالیوں کے سبب تباہ کرنا چاہتا ہے۔ جب ابراہیمؑ کو خدا کے ارادے کا پتہ چلتا ہے تو وہ خدا سے جھٹ کرتے ہیں کہ بد اعمال لوگوں کے ساتھ اس شر کے نیک لوگوں کا تباہ ہو جانا انصاف سے بعید ہے۔ خدا وعدہ کرتا ہے کہ اگر اس شر میں پچاس نیک لوگ بھی ہوں گے تو خدا اس کو تباہ نہیں کرے گا۔ بار بار کی ”جھٹ“ کے بعد، یہ تعداد گھٹ کر دس رہ جاتی ہے۔ ”.....ابراہیمؑ خداوند کے سامنے ہی کھڑا رہا اور نزدیک جا کر اس سے کما کہ کیا تو نیک کو بد کے ساتھ ہلاک کرے گا، اگر پچاس راست باز آدمی اس شر میں ہوں، کیا وہ بھی سب کے ساتھ ہلاک ہوں گے؟ اور ان پچاس راست بازوں کی خاطر، اگر وہ وہاں ہوں، تو کیا اس مقام کو چھوڑنہ دے گا؟ ایسا نہ کرنا۔ یہ تجھ سے بعید ہے کہ نیک کو بد کے ساتھ مار ڈالے اور نیک جو ہیں بد کے برابر ہو جائیں۔ یہ تجھ سے بعید ہے۔ تو جو تمام دنیا کا حاکم ہے کیا راستی سے انصاف نہیں کرے گا؟“ حضرت ابراہیمؑ کا یہ پورا مکالہ خدا کی مطلق العنانی کے خلاف ایک نہایت اہم قدم ہے، نہایت عزت اور احترام کی زبان میں۔ ”دیکھ میں نے اپنے مالک کے سامنے بولنا شروع کیا اگرچہ میں خاک اور راکھ ہوں۔“ حضرت ابراہیمؑ خدا سے انصاف کے اصولوں پر عمل کرنے کی درخواست کرتے ہیں۔ یہ عظیم شخصیت کسی عاجز اور مبتھی کی شخصیت نہیں بلکہ ایک غیور، اور خوددار شخصیت ہے، نہیں یہ حق حاصل

ہے کہ وہ خدا سے انصاف کا مطالبہ کرے۔

حضرت ابراہیم کے اس مطالبے کے ساتھ یہودی روایت میں ایک نیا اضافہ ہوتا ہے۔ چونکہ خدا اپنے وعد نامے کی وجہ سے انصاف کے اصولوں کا پابند ہے، اور انسان کو بحیثیت مجموعی ہلاک نہ کرنے کا وعدہ کر چکا ہے، اور وہ اپنی مخلوق پر شفیق ہے، اس لیے انسان کی حیثیت اب مغض ایک غلام کی نہیں ہے۔ انسان اب خدائی عمل کو اسی طرح چیلنج کر سکتا ہے، جس طرح خدا، انسان کے عمل کو۔ اس لیے کہ اب دونوں ”عہد نامہ“ کی رو سے انصاف کے اصولوں کے پابند ہیں۔ حضرت آدم و حوانے خدا کی حکم عدوی کی تھی، اس کی پاداش ان کو بھگتنا پڑی، اور ان کو خدا کے حکم کے سامنے سرجھ کا کر، باغ عدن سے سوئے زمین آنا پڑا۔ اس کے برخلاف حضرت ابراہیم کا سوال و جواب حکم عدوی نہیں، بلکہ خدا کے سامنے سر اٹھا کر انصاف کے تقاضے یاد دلانا ہے۔ حضرت ابراہیم ایک باغی، یا خاطلی غلام نہیں بلکہ ایک آزاد انسان ہیں جن کو مطالبہ کرنے کا حق حاصل ہے، اور جن کے خدا کو یہ حق نہیں ہے کہ وہ اس کو رد کر دے، اس لیے کہ میشاق کی رو سے وہ یہ حق پہلے ہی ختم کر چکا ہے۔

حضرت موسیٰ تک آتے آتے خدا کے تصور کے ارتقا کی یہ داستان تپرے مرحلے میں داخل ہوتی ہے اس مرحلے تک بھی، خدا کے تصور کے تمام بھی خواص ختم نہیں ہوئے تھے۔ خدا، اب بھی انسانی صفات کی تشبیہ و تمثیل ہی سے جانا جاتا ہے۔ اب بھی خدا، بندے سے ”کلام“ کرتا ہے، اور طور سینا پر رہتا ہے۔ بنی اسرائیل کے لیے دو الواح پر قانون رقم کرتا ہے۔ یہی بھی، یا بشری زبان باکسل میں آخر تک استعمال ہوتی ہے۔ البتہ اس تصور میں جو نیا غصر داخل ہوتا ہے، وہ یہ ہے کہ اب خدا کائنات کے خالق کی بجائے ایک تاریخی عامل کی حیثیت اختیار کر لیتا ہے۔ خدا، اور دیوی دیوتا میں جو واضح فرق نمودار ہوتا ہے وہ خدا کے کسی خاص نام سے متصف نہ ہونے کا تصور ہے۔ بنی

اسرائیل کو یہ حقیقت سمجھنے میں مشکل پیش آئی کہ خدا کا کوئی نام نہیں، بلکہ وہ کائنات میں کار فرما ایک بے نام قوت کا نام ہے، اور ان کو ”خدا ای جبر“ سے آزادی کا تصور بھی مشکل نظر آتا ہے۔ وہ اب بھی مشرکانہ عقائد کے تحت خدا کو ہر مرحلے اور ہر آن، انسانی معاملات میں حاکم کے روپ میں دیکھنا چاہتے تھے۔ خدا اپنے پہاڑ حوریب پر حضرت موسیٰ سے ہم کلام ہوتا ہے۔ ”میں تیرے باپ کا خدا، اور ابراہیم کا خدا، اور اسحاق کا خدا اور یعقوب کا خدا ہوں۔“ (۱۱) اور حضرت موسیٰ خدا سے کہتے ہیں: ”دیکھ جب میں بنی اسرائیل کے پاس پہنچوں اور ان سے کوئی کہ تمہارے باپ دادا کے خدا نے مجھے تمہارے پاس بھیجا ہے اور وہ مجھ سے کہیں کہ اس کا نام کیا ہے؟ تو میں ان سے کیا کہوں؟“

خدا نے موسیٰ سے کہا میں ہوں جو ہوں۔ اور اس نے کہا کہ تو بنی اسرائیل سے یوں کہنا کہ ”وہ جو ہے“ اس نے مجھے تمہارے پاس بھیجا ہے“ (۱۲) یہ تصور اصنام پرستی کے تصور سے بالکل مختلف ہے۔ اصنام کا نام ہوتا ہے، جس طرح ہرشے کا نام ہوتا ہے، اس لیے کہ اشیا، زمان و مکان میں مقیم ہوتی ہیں۔ بنی اسرائیل جن کے ذہنوں پر صنم پرستی کا تصور مسلط تھا، اس حقیقت کو سمجھنے سے قاصر تھے کہ خدا بے نام بھی ہو سکتا ہے، اور دیوی دیوتا کی صفات سے متصف ہونے کی بجائے تاریخی ارتقا کے ایک درونی عامل کی حیثیت سے بھی قائم رہ سکتا ہے، خدا بنی اسرائیل کی اس کمزوری کو سمجھنے کے باوجود اپنی بات پر اصرار کرتا ہے اور کہتا ہے کہ ”میں ہوں جو ہوں“ اور یہ کہ ”وہ جو ہے“ اس نے مجھے تمہارے پاس بھیجا ہے۔

خدا اپنے آپ کو اس غیر معمولی لقب سے کیوں موسوم کرتا ہے؟ ”میں ہوں“ یا ”وہ جو ہے“ اس کا کیا مطلب ہے؟ عبرانی زبان میں ”ا یہه“ (Eheyeh) کا لفظ استعمال کیا گیا ہے۔ اور اس کے مفہوم میں یہ نکتہ شامل

ہے کہ خدا کا وجود کسی شے کے وجود کے مانند نہیں ہے جو اپنے وجود میں مکمل ہو چکی ہو، اور جس کا کوئی نام ہو۔ ہر تکمیل شدہ شے کو نام دیا جاسکتا ہے لیکن جو موجود ہوتے رہنے کی حالت میں ہو وہ تو بے نام ہی ہو گا، اس لیے کہ نام تو کسی شے کا ہوتا ہے۔ ایسے اسی طرح ایک حیاتی عمل ہے جو جاری ہے، ہوتے رہنے کی حالت میں ہے، ہو چکنے کی حالت میں نہیں۔ حضرت موسیٰؑ کو خدا نے جو جواب دیا اس کا آزاد ترجمہ اس طرح ہو سکتا ہے کہ ”میرا نام“ بے نام“ ہے، ان سے کہہ دو کہ بے نام نے تم کو ان کے پاس بھیجا ہے۔ ”نام صرف انسان کے ہو سکتے ہیں، اس لیے کہ وہ اشیا کے زمرے میں آتے ہیں، خدا کا کوئی نام نہیں ہوتا۔ ایسے کے نام کا رمزیہ ہے کہ خدا، بنی اسرائیل کی رعایت کرتے ہوئے اپنے لیے ایک نام کو استعمال کرتا ہے، لیکن یہ نام ”بے نام“ ہے۔ ایک صوفی عارف اکھارت (Eckhart) کرتا ہے کہ وجود کی آخری منزل ذات خداوندی سے، لاعلمی کا اندر ہیرا ہے۔ حضرت موسیٰؑ نے اسی وجہ سے کہا تھا کہ جس نے مجھے بھیجا ہے، وہ بے نام ہے اور اس نے اپنا کوئی نام نہیں رکھا۔ اور اسی وجہ سے یسعیانی نے کہا تھا کہ تو پوشیدہ خدا ہے، جو تمھ کو جتنا زیادہ تلاش کرتا ہے اتنا تو اس کو نہیں ملتا۔ تو اس کو ایسے تلاش کر کہ وہ کبھی نہ طے۔ اگر تو اس کو تلاش نہ کرے گا تو اس کو پالے گا۔

گفتمن کہ یافت می نشوو جتھے ایم ما  
گفت آنکہ یافت می نشوو آنم آرزوزست

ایسے (Eheyeh) عبرانی زبان میں ایک فعل ناقص ہے جو واحد متكلم کی جتنے سے استعمال ہوتا ہے۔ وہ فعل ناقص ”ہونا“ ہے جو ایک فعل مختتم نہیں ہے بلکہ مستقبل کی ”ہویت“ کی طرف اشارہ کرتا ہے۔ عبرانی زبان میں زمانہ حال سے متعلق افعال نہیں ہیں، اور زمانہ حال کے اظہار کے لیے صفت فعلی سے کام لینا پڑتا ہے جیسے ”میں لکھ رہا ہوں۔“ اس حال کو ظاہر

کرنے کے لیے کوئی فعل عبرانی زبان میں موجود نہیں۔ ایسیہ کے معنی اس طرح ہوں گے کہ خدا ہے تو، لیکن اس کی ہویت ایک فعل مختتم نہیں اور وہ کسی ایسی شے کی مانند نہیں ہے جس کے وجود کی تجھی ہو بلکہ وہ ایک زندہ اور متحرک حقیقت ہے۔ ایک ہوتے رہنے کی حالت۔ نام تو اس شے کا ہوتا ہے جو ہوچکی ہو، اس لیے خدا بے نام ہے اور ”ہوتے رہنے“ کی حالت میں ہے۔

وہ خدا جو تاریخ میں اپنے کو ظاہر کرتا ہے کسی شبیہ اور تصور کی قید میں نہیں آسکتا، چاہے وہ قصور اور شبیہ آواز کی ہو، یعنی کوئی نام، یا لکڑی، پھر اور سونے چاندی کی ہو۔ احکام عشرہ میں بہت صاف اور واضح طور پر خدا نے شبیہ بنانے سے روکا ہے۔ ”تب خداوند نے کلام کر کے یہ سب باتیں فرمائیں۔ میں خدا تیرا خدا ہوں جو تجھ کو ملک مصر یعنی جائے غلامی سے نکال لایا ہے۔ تیرے لیے میرے حضور کوئی دوسرا معمود نہ ہو، تو اپنے لیے کوئی تراشی ہوئی چیز یا کسی چیز کی صورت جو اپر آسمان میں یا نیچے زمین میں یا زمین کے نیچے کے پانی میں ہے، مت بنا۔ تو ان کو سجدہ نہ کرنا اور نہ ان کی خدمت کرنا کیونکہ میں خداوند تیرا خدا خدائے غیور ہوں۔“ (۱۳) خدا کی تزییہ پر یہ اصرار یہودی مذہب کا سب سے بنیادی اصول ہے۔

عبد عشقی میں خدا کا نام ”یہواہ“ ہے۔ یہ نام بجائے خود ایک سری ابہام رکھتا ہے۔ اس نام کو بھی ”بے جا“ زبان سے نہیں نکالنا چاہیے۔ احکام عشرہ میں آیا ہے ”تو اپنے خداوند اپنے خدا کا نام بے جانہ لے کیونکہ خداوند اس کو بے گناہ نہ ٹھہرائے گا جو اس کا نام بے جا لیتا ہے۔“ (۱۴) یہودی مفسر نخماناسیدس (Nahmanides) نے اس کی شرح میں لکھا ہے کہ بے جا نام لینے کے معنی بلا کسی ”مقصد“ کے اس نام کا محض عادتاً لینا مراد ہے۔ احتیاطاً اہل یہود ”یہواہ“ کا پورا نام لکھتے ہیں اور نہ زبان سے نکلتے ہیں بلکہ اس کے بد لے ”ادونائی“ (Adonai) کہتے ہیں، جس کے معنی ”میرے آقا“ کے

ہیں۔ یہ نام بھی وہ صرف اپنی عبادات، یا باسیل پڑھتے ہوئے متن کے حصے کے طور پر ادا کرتے ہیں۔ دوسرے موقع پر وہ ”ادوشیم“ (Adoshem) نہتے ہیں۔ اس نام میں بھی پہلا رکن، ادو، ”ادونائی“ کا پہلا حصہ ہے، اور ”شیم“ کے معنی نام کے ہیں۔ یہاں تک کہ کسی دوسری زبان میں بھی وہ خدا کا پورا نام لکھنے سے احتراز کرتے ہیں، اور اس کا مخفف (مشلانخ د) استعمال کرتے ہیں، اس ڈر سے کہیں وہ یہواہ کا نام ”بے جا“ نہ لے بیٹھیں۔ مذہبی فکر میں یہ بات بڑی اہمیت کی مالک ہے۔ اس کے معنی یہ ہیں کہ یہودیوں کے نزدیک باسیل کے حکم کا مقصد یہ ہے کہ انسان خدا سے کلام تو کر سکتا ہے مشلان عبادات، اور دعاوں میں لیکن، وہ خدا کے متعلق کوئی گفتگو نہیں کر سکتا، اس لیے کہ اس گفتگو میں خدا یہ ہے کہ خدا صنم نہ بن جائے۔ باسیل کی روایت میں انسان کی شبیہ بنانے سے اسی لیے روکا گیا ہے کہ انسان میں خدا کی ایک جنت موجود ہے، اور یہ لامتناہی جنت کسی تصویر میں نہیں سما سکتی۔

خدا کے تصور میں یہ ارتقائی تبدیلی باسیل کے مطلعے سے بہ آسانی نظر آسکتی ہے، ابتداء میں خدا ایک قبائلی سردار کی صفات رکھتا معلوم ہوتا ہے اور رفتہ رفتہ یہی تصور تحرید کے ایک ایسے مرحلے میں داخل ہوتا ہے جہاں اس کا نام ’بے نام‘ ہو جاتا ہے، جس کی کوئی شبیہ بناانا ممکن نہیں۔ یہی تصور، پندرہ سو (۱۵۰۰) سال کے بعد مشہور یہودی عالم موسیٰ بن میمون (۱۲۰۳-۱۱۳۵) کے ہاتھوں ایک اور شکل اختیار کر لیتا ہے۔ اپنی مشہور کتاب دلالة الحائزین میں اس نے ایک ”مقنی“ الہیات تشکیل دی ہے، جس کی رو سے ذات خداوندی کو ثابت صفات، مشلان وجود، حیات، وحدت، علم، حکمت، ارادہ وغیرہ سے متصف کرنا جائز نہیں ہے۔ البتہ اس کو ایسی صفات سے متصف کیا جاسکتا ہے جو اس کے کام، یا فعل سے متعلق ہوں۔ موسیٰ بن میمون کا کہنا ہے کہ ”ہمارے معلم حضرت موسیٰ“ نے، جو دنیا کے عقل مند ترین شخص تھے، خدا سے

دو چیزیں دریافت کی تھیں اور ان دونوں کے جواب ان کو مل گئے تھے۔ ان دو پاتوں میں ایک یہ تھی کہ موسیٰؑ کو خدا کی صفات سے مطلع کیا جائے اور جس کا جواب خدا کی طرف سے یہ ملا کہ اس کی تمام صفات، ان افعال کے علاوہ نہیں ہیں جو خدا سے صادر ہوتے ہیں۔ خداوند خدا نے یہ بھی بتایا کہ اس کی حقیقی ذات جانی نہیں جاسکتی، لیکن ساتھ ہی انسان کو وہ طریقہ بھی بتا دیا جس کی مدد سے وہ ممکنہ حد تک خدا کے متعلق جان سکتا ہے۔ موسیٰ بن میمون نے اس کی وضاحت کرتے ہوئے کہا کہ خدا کو جاننے کے دو طریقے ہیں۔ ایک طریقہ عام آدمیوں کے لیے جن کی فکری استعداد ترقی یافتہ نہیں ہوتی۔ اس قسم کے لوگوں کے لیے یہ کہنا کافی ہے کہ خدا ایک ہے، ہر قسم کی تجیسم سے بالا ہے، اور اس پر کوئی اثر انداز نہیں ہو سکتا اور اس کو خود اپنے سوا کسی چیز کی مثل قرار نہیں دیا جاسکتا۔ لیکن اس کے برخلاف، جب اہل دانش خدا کے متعلق کچھ جاننا چاہیں، تو ان کو معلوم ہونا چاہیے کہ ”خدا کی کسی شکل اور کسی ہیئت میں کوئی لازمی صفات نہیں ہیں“، اور یہ کہ جب خدا کی تجیسم کا انکار کیا جاتا ہے تو اس کے معنی ہی تمام مثبت صفات سے انکار کے ہیں۔ وہ لوگ جو کہتے ہیں کہ خدا ایک ہے اور وہ متعدد صفات سے متصف ہے، وہ زبان سے تو خدا کی وحدانیت کا اقرار کرتے ہیں، لیکن فکری طور پر شرک میں بتلا ہو جاتے ہیں۔ اس لیے کہ ذات کے ساتھ صفات کے وجود کا اقرار خدا کی ذات کے علاوہ کسی اور شے کے وجود کے اقرار کے ہیں جو توحید خالص کے تصور کی ضد ہے۔ (۱۵)

الغرض خدا کی ذات گرامی کسی قسم کی بھی مثبت صفت سے بیان نہیں کی جاسکتی، رہا سوال منفی صفات کا تو ان کا استعمال اس غرض سے ہے کہ وہ ہمارے اذہان کو ان حقائق کی طرف متوجہ کر دیں جو خدا پر، ہمارے ایمان سے متعلق ہیں۔ یہ منفی صفات ہمیں خدا کی ذات میں شرک کی طرف نہیں لے جاتیں بلکہ اس اعلیٰ ترین علم کی طرف اشارہ کرتی ہیں جس تک پہنچنا انسان کے

لیے ممکن ہو سکتا ہے۔

موسیٰ بن میمون کا یہ خیال کہ خدا کی ذات کو سمجھنے کے لیے کوئی مثبت صفت کام نہیں آسکتی، ایک دوسرے سوال کو جنم دیتا ہے اور وہ یہ ہے کہ حضرت موسیٰ اور حضرت سلیمانؑ کے علم خداوندی اور ایک عام فلسفی کے علم میں پھر کیا فرق ہے؟ ظاہر ہے کہ علمائے یہود کے لیے یہ بات بعید از قیاس ہے کہ حضرت موسیٰ اور حضرت سلیمانؑ اور ایک عام فلسفی دونوں علم کے ایک ہی مرتبے پر فائز ہیں۔ یقیناً پیغمبروں کا علم، عام لوگوں اور فلسفیوں کے علم سے افضل ہے لیکن یہ بھی حقیقت ہے کہ خدا سے متعلق جتنی مرتبہ بھی کسی صفت کی نفع کی جائے گی اتنا ہی علم میں کمال پیدا ہو گا، اور جتنی مرتبہ اس کی ذات کے لیے کسی صفت کا اثبات کیا جائے گا، اتنا ہی آپ خدا کے حقیقی علم سے دور ہوتے جائیں گے۔

لیکن کلام مقدس (عدم عقیق اور جدید) میں خدا کی جو مثبت صفات بیان ہوئی ہیں ان کی تشریح کس طرح ہوگی؟ اس سوال کے جواب میں موسیٰ بن میمون کہتا ہے ”توراة انسان کی زبان میں کلام کرتی ہے“ خدا نے حضرت موسیٰ کے پیروؤں کو نماز، اور قربانی سے متعلق ان کی پرانی رسومات پر قائم رہنے کی اجازت دی اور اس نے یہ حکم نہیں دیا کہ وہ اپنے پرانے طور طریقے ”کلیتہ“ چھوڑ دیں۔ اس قسم کے احکام، انسانی فطرت کے خلاف ہوتے۔ اگر پیغمبر اپنے ماننے والوں کو ایسی باتوں کی دعوت دیں جو ان کے مروجہ طور طریقوں کی کلی طور پر نفع کریں تو لوگوں کے لیے ایسی دعوت قبول کرنا، ناممکن ہو گا۔ اسی لیے پیغمبروں کا پیغام انقلابی نہیں، بلکہ ارتقائی ہوتا ہے۔ وہ اگر چند باتوں میں تبدیلی پیدا کرتے ہیں، تو بہت ساری باتوں کو کسی قدر، ردوبدل سے قبول بھی کر لیتے ہیں۔ مذہبی طور طریقے اسی لیے کسی قدر تزمیں و تنفس کے ساتھ نئے دین کا جزو بن جاتے ہیں اور لوگ اپنے پرانے رسم و رواج میں نئے

زمانے کے تقاضوں کے پیش نظر اصلاح قبول کر لیتے ہیں۔ خدا کا، اس کی مثبت صفات کے ساتھ بیان انہی طور طریقوں میں سے ہے جنہیں ایسے عوام کے لیے برقرار رکھا گیا ہے جو اپنی کم فہمی کی وجہ سے خدا کی حقیقت تک نہیں پہنچ سکتے اور ان کے لیے یہ مزموں سمجھنا مشکل ہے کہ ”اے خداوند خوشی تیری مناجات ہے۔“

موسیٰ بن میمون کی الہیات میں صفات خداوندی کے دونوں پلو، یعنی صفات عمل اور منفی صفات ایک دوسرے سے پیوست ہیں۔ وہ خدا کے تصور کو تمام مشرکانہ تصورات سے پاک کرنا چاہتا ہے اور اسی وجہ سے مثبت صفات کا انکار کرتا ہے کہ ان کو ماننے سے شرک کا امکان پیدا ہوتا ہے۔ لیکن اس کے باوجود وہ فلاٹینوس (Plotinus) کے اشراقی فلسفہ صفات کا کلکلی انکار نہیں کرتا، بلکہ کسی حد تک ان کو ماننے کو تیار ہے، مثلاً اگر خدا کی منفی صفت یہ کہ کر بیان کی جائے کہ وہ لاچار نہیں ہے تو اس سے لازم آتا ہے کہ ہم یہ مانیں کہ وہ قادر مطلق ہے اور یہی بات تمام سلبی صفات کے انکار پر لاگو ہوتی ہے، مثلاً خدا کی لاعلمی کا انکار، اس کے لیے علم کا اقرار ہے، اور اس کی بے طاقتی سے انکار، اس کی قوت کا اقرار ہے۔

اس ساری بحث سے پتہ چلتا ہے کہ خدا کے تصور کا ایک خاص سمت میں ارتقا ہوا ہے۔ حضرت آدمؑ کا خدا ایک غیور خدا ہے، اور حضرت موسیٰؑ کا خدا بے نام ہے۔ اور موسیٰ بن میمون تک آتے آتے، اس خدا کے متعلق صرف اتنا جانا جاسکتا ہے کہ وہ کیا نہیں ہے، اور یہ نہیں سمجھا جاسکتا کہ وہ کیا ہے؟ اس طرح موسیٰ بن میمون کے ہاتھوں الہیات خود اپنے عدم تک پہنچ جاتی ہے۔ جب خدا کے متعلق کوئی مثبت بات کہنا ممکن نہ ہو تو پھر الہیات کا علم کس طرح باتی رہ سکتا ہے؟ جب خدا خود ”مقطوع الاشارہ“ اور ”ممتنع الوجودان“ ہو، غیاب کلی ہو اور بذاتہ اعمی ہو تو اس کے لیے خوشی سے بہتر کوئی زبان نہیں

یہودی مذهب میں کوئی قابل ذکر الہیات موجود نہیں ہے۔ جہاں تک عقائد یا صحیح اور غلط عقیدے میں امتیاز کا تعلق ہے، سو با قبل خدا کے کاموں کے بیان سے بھری ہوئی ہے۔ خدا نے انسان اور کائنات کو پیدا کیا، بنی اسرائیل کو فرعون کے مظالم سے نجات دلائی، ان کو ارض موعود میں لا بسایا۔ با قبل میں خدا ذریعہ بھی ہے اور عامل بھی، جو رحمت، شفقت اور رافت سے کام لیتا ہے، جو عدل کرتا ہے اور جو جزا اور سزا دیتا ہے۔ لیکن با قبل میں خدا کی ذات اور اس کی ماہیت سے متعلق کوئی تشریح نہیں ملتی، سوائے اس کے کہ وہ ہے۔ عقیدہ صرف اس کے ”ہونے“ پر ہے (اگر آپ اس کو ”عقیدہ“ سمجھنا چاہیں تو) اس کے علاوہ کوئی تفصیل نہیں کہ وہ کیا ہے، اور کون ہے؟ ایسا معلوم ہوتا ہے کہ خدا کی ذات اور اس کی ماہیت پر بحث اور فکر کی ہمت ممکنی کی گئی ہے۔ اور جو باتیں سربست راز ہیں ان کو کھولنے سے منع کیا گیا ہے۔ (۱۷)

کلام مقدس میں نبیوں کی دعوت کی داستانیں پڑھ جائیے۔ کسی نبی نے بھی الہیات کے مسائل بیان نہیں کیے، اور نہ ہی عقائد کی کوئی رسی درجہ بندی کی۔ وہ سب خدا کے کاموں کو بیان کرتے تھے اور ان احکام کو جو خدا انسانوں کے لیے صادر کرتا ہے وہ اس جزا اور سزا کی وعید نتائے تھے جو خدا ان کو اعمال کے بدالے میں عطا کرے گا۔ ان میں سے کسی نے بھی عقائد اور الہیات کی بات نہیں کی اور نہ رسومات کی کوئی فہرست لوگوں کے ہاتھ میں تھماں کر جن سے ذرہ برابر تقاوت ممکن نہ ہو۔

یہ بات کسی جاسکتی ہے کہ تلمود میں اور بعد کی یہودی روایت میں الہیات اور عقائد کے اہم اجزا موجود ہیں۔ ان میں اگرچہ خدا اور اس کی ماہیت کے متعلق تو کوئی بات موجود نہیں ہے لیکن فرمیوں کا یہ اصرار ضرور ہے کہ ایک متقی یہودی کو حیات بعد الموت کے عقیدے پر ایمان رکھنا ضروری

ہے اور اسے اس امر سے بھی آگاہ کیا گیا ہے کہ اگر اس عقیدے پر ایمان نہ ہو تو بے عقیدہ لوگ اخروی نعمتوں سے محروم رہیں گے۔ لیکن ایسا معلوم ہوتا ہے کہ یہ عقیدہ صدوسیوں (Sadducees) اور فریسیوں (Pharisees) کے درمیان اختلافات کا سبب نہیں بنا بلکہ یہ ان دونوں گروہوں کے درمیان کشمکش کے نتیجے کے طور پر پیدا ہوا۔ صدوی امر اکے اس طبقے کی نمائندگی کرتے تھے، جن میں آزاد خیال اور مذہبی دونوں شامل تھے۔ اس کے برخلاف فریسی، پڑھے لکھے متوسط طبقے کے نمائندے تھے۔ ان دونوں طبقوں کے سیاسی اور سماجی مفادات ایک دوسرے سے مختلف تھے، اور اس اختلاف کو نظریاتی بنیاد فراہم کرنے کے لیے، حیات بعد الموت کے عقیدے کا سارا لیا گیا۔ فریسیوں نے اصرار کیا کہ حیات بعد الموت کا عقیدہ باشل میں موجود ہے، جب کہ صدوی اس بات سے انکار کرتے تھے۔ فریسی، باشل کی جن آیات کا حوالہ دیتے تھے وہ نفس صریح نہیں تھیں بلکہ وہ تفسیری کوششیں تھیں، جو عقیدے کے ثبوت میں پیش کی جاتی تھیں۔ صدوسیوں کا کہنا درست تھا کہ باشل عقیدہ آخرت پر ایمان لانے کا مطلب نہیں کرتی۔

صدوسیوں اور فریسیوں کے اس نزاع کے علاوہ تلمود میں بہت کم باتیں ایسی ہیں جنہیں عقائد یا "الہیات" کی فہرست میں شامل کیا جا سکتا ہو یا جن پر راجح العقیدہ ہونے کے لیے ایمان لانا ضروری ہو۔ تلمود کے شارحین زیادہ تر نظام زندگی، قوانین، اور نظام حیات کے موضوعات سے بحث کرتے ہیں۔ خدا کی ذات ان کی فکر کا محور نہیں ہے، اس کی وجہ یہ ہے کہ خدا پر اعتقاد کے معنی صرف یہ ہیں کہ انسان خدا کی صفات کو اپنے اندر پیدا کرے۔ خدا کی ذات کا جو علم بھی انسانی فکر کا موضوع بتا ہے وہ اسی حوالے سے ہے۔ اور خدا کے عرفان کے معنی یہی ہیں کہ اس سے محبت کی جائے اور اس کے مقابلے میں کسی اور "بت" کو زندگی کا مقصد نہ بنایا جائے۔

یہودی مذہب میں توحید پر اصرار، اور شرک اور بُت پرستی سے انکار کا مطلب ایک مخصوص الہیات پر ایمان نہیں ہے۔ حقیقت تو یہ ہے کہ عیسائیت کے بخلاف یہودی مذہب میں الہیات اور عقائد کا کوئی نظام موجود نہیں ہے۔ موسیٰ بن میمون نے یہودی مذہب کے تیرہ عقائد ترتیب دیے تھے جو یہودیت کے لیے ایمان مفصل کا درجہ رکھتے تھے۔ لیکن یہ عقائد یہودی ایمانیات کا جزء نہ بن سکتے۔ اشکنازی یہودی ان عقائد کو شام کی نماز میں گاتے تھے اور بعض صحیح کی نماز کے بعد۔ یہودیت میں خدا کی وحدانیت کسی الہیات کی بنیاد نہیں ہے، بلکہ اصلاً "غیر خدا کا انکار" اور شرک سے براءت ہے۔

احکام عشرہ، جو بائبل کا مرکزی مضمون ہے، اس اعلان سے شروع ہوتا ہے "میں خداوند تمہارا خدا ہوں جو تجھ کو ملک مصر یعنی جائے غلامی سے نکال لایا۔" اور اس اعلان کا پہلا حکم یہی ہے کہ "میرے لیے میرے حضور کوئی دوسرا معبود نہ ہو، تو اپنے لیے کوئی تراشی ہوئی چیز یا کسی چیز کی صورت جو اوپر آسمان میں یا نیچے زمین میں، یا زمین کے نیچے پانی میں ہے، مت بنا۔ تو ان کو سجدہ نہ کرنا، اور نہ ان کی خدمت کرنا۔" (۱۸)

بت پرستی کے خلاف جنگ، عمد نامہ عیتیق کا ایک بنیادی تصور ہے جو اسفار خمسہ سے اسفار نبوت تک پھیلا ہوا ہے۔ کنعان میں مقیم قبائل کے خلاف جنگ، اور وہ بت سے مذہبی احکام بت پرستی کے خلاف ایک شدید احساس کے پس منظر میں ہی سمجھ میں آسکتے ہیں۔ اسفار نبوت میں بت پرستی کے خلاف مضامین کم نمایاں نہیں ہیں، لیکن انبیا کی زبانی یہ حکم نہیں دیا گیا کہ بت پرستوں کو ختم کر دیا جائے، بلکہ اس خواہش اور آرزو کا اظہار ہے کہ بت پرستی کے خلاف تمام قبائل متحد ہو جائیں۔

بت کے کتنے ہیں؟ بت پرستی کیا ہے؟ بائبل کا بت پرستی کے خلاف اس قدر اصرار کیوں ہے؟ خدا پرستی اور بت پرستی میں کیا فرق ہے؟ اور خود

خدا اور بت میں طرہ انتیاز کیا ہے؟ یہ بڑے اہم سوال ہیں اور ان کی تفہیم کے بغیر، خدا کی فہم ممکن نہیں ہے۔

توحید اور بت پرستی میں فرق یہ نہیں ہے کہ توحید، ایک خدا کے اقرار کا نام ہے اور بت پرستی میں بہت سے اضناਮ ہوتے ہیں۔ اگر انسان، بہت سے اضناام کی جگہ، کسی ایک صنم کو بھی پوجے تو یہ بھی بت پرستی ہی ہوگی، توحید نہیں ہوگی۔ جو لوگ ایک خدا کو، بت کی طرح سمجھتے ہیں، اور پوچھتے ہیں، وہ صنم پرستوں سے مختلف نہیں ہیں۔

بت کیا ہے؟ اس کو سمجھنے کے لیے یہ جانتا ضروری ہے کہ خدا یا اللہ کیا نہیں ہے؟ اللہ یا خدا، جو غایت اعلیٰ یا مقصود ہے۔ وہ نہ تو فرد ہے، نہ ریاست، نہ کوئی ادارہ، نہ قوت و طاقت، نہ قبضہ و اختیار۔ مختصرًا "وہ انسانی ساختہ کوئی کاریگری نہیں ہے۔ جب کوئی شخص یہ کہتا ہے کہ میں خدا سے لوگاتا ہوں، یا میں خدا سے قرب حاصل کرنا چاہتا ہوں یا میں خدا سے قریب ہوں، تو اس کے اولین معنی یہ ہوتے ہیں کہ میں "اضناام سے محبت نہیں رکھتا، ان کی پیروی کرنا نہیں چاہتا اور ان کے قرب سے گریزاں ہوں۔" "ضم، انسان کی دامنی خواہشات کا مظہر ہے۔ مادر گینتی کی طرف پلٹ جانے کی خواہش، قبضہ، اقتدار، شرست اور دولت کی خواہش۔ یہ خواہشات انسانی نظام اقدار میں اضناام اور قدر اعلیٰ کی شکل اختیار کر لیتی ہیں۔ اضناام پرستی کی تاریخ دراصل ان سینکڑوں اضناام کی فہرست پیش کرتی ہے جو انسان نے، اپنی خواہشات نفسانی کے مظاہر اور نمائندوں کی شکل میں تراشے تھے۔ یہ خواہشیں دراصل ان اضناام کے بغیر ناپسندیدہ تھیں، اور اضناام کی شکل میں انہوں نے مذہبی تقدس کا لبادہ اوڑھ لیا تھا۔ انسان کی مذہبی تاریخ، زیادہ تر اسی اضناام پرستی کا مظہر ہے۔ ابتداء میں یہ اضناام مثی، پھر اور لکڑی کے ہوتے تھے، آج کے دور میں یہ ریاست، سیاست، پیداوار اور ترقی، سماج اور انصاف کے نام پر حکومت کی شکل میں ظاہر ہوتے

ہیں، اور ان سب کو اسی طرح قدس کا مرتبہ حاصل ہوتا ہے، جس طرح مذہبی اقسام کو۔

انسان اپنی خواہشات اور شدت جذبات کو صنم کی صورت میں منتسلکل کر دیتا ہے۔ وہ اپنے آپ کو جتنا ناتوان اور ضعیف بنتا ہے، اتنا ہی اس کا صنم طاقت ور ہو جاتا ہے۔ اس طرح یہ اقسام انسان کی داخلیت سے نکال کر خارج میں معمودوں کی شکل اختیار کرتے ہیں۔ اور انسان کے ذاتی تجربے اور شعور سے غیر ہو کر، مستقل بالذات بن جاتے ہیں۔ اور اس طرح انسان سمجھتے گلتا ہے کہ وہ کسی مذہب کی پیروی کر رہا ہے، جب کہ درحقیقت وہ خود اپنی ذات ہی کی پرستش کرتا ہے۔ ذات کا یہ حصہ، اس کی دانش، اس کی مادی قوت و طاقت، شرست اور قبضہ و اقتدار کی خواہشات پر مشتمل ہوتا ہے۔ ایسی ہی ذات کے ایک حصے سے وہ اپنا شخص قائم کرتا ہے اور اس طرح وہ اپنی کلی ذات سے بے گانہ ہو جاتا ہے۔ کلی ذات کا ارتقا، اقسام پرستی کی قید و بند کا شکار ہو کر معطل ہو جاتا ہے۔ وہ اپنے تشکیل کردہ صنم کا اسیر ہو جاتا ہے، اس لیے کہ اس صنم کی بندگی، اور اطاعت میں اس کو اپنی ذات کی اصل حقیقت تو نہیں، لیکن اس کا ایک سایہ ضرور مل جاتا ہے۔

ضم، ایک "شے" ہوتا ہے، زندہ حقیقت نہیں۔ اللہ یا خدا، اس کے برخلاف ایک زندہ حقیقت ہے، "لیکن خداوند خدا ہی الحق ہے، وہ زندہ خدا اور ازلی بادشاہ ہے۔" (۱۹) اور اس طرح "میری روح خدا کی، زندہ خدا کی پیاسی ہے۔" (۲۰) انسان جب خدا کی پیروی کرتا ہے تو وہ ایک کھلے نظام میں ہوتا ہے لیکن صنم، بند نظام کا ایک جز ہے، جس میں اقسام، اشیاء کا مظہر ہوتے ہیں اور انسان اس سے تعلق اور رابطہ قائم کرنے کے عمل میں خود بھی ایک "شے" بن جاتا ہے۔ صنم بے جان ہوتے ہیں، خدا جسی ہے۔ صنم پرستی، مردہ عقائد کی نمائندہ ہے، اور خدا پرستی زندہ حقائق کی۔

خدا پرستی، اور صنم پرستی کے اس فرق کو باہم میں بار بار واضح کیا گی ہے۔ اشیاء نبی کہتے ہیں ”وہ سونا تھلی سے خرچ کرتے ہیں، اور چاندی ترازو میں تولتے ہیں اور سنار کو اجرت پر لگاتے ہیں، تاکہ ان کے لیے ایک معبد بنائے اور وہ اس کو سجدہ کرتے ہیں اور اس کے سامنے جھکتے ہیں۔ وہ اسے کندھے پر اٹھاتے اور اسے لے جاتے اور اس کی جگہ میں اس کو رکھتے ہیں، تو وہ کھڑا رہتا ہے، وہ اپنی جگہ سے نہیں بلتا، بلکہ اگر کوئی اسے پکارے تو وہ جواب نہیں دیتا اور نہ اس کی مصیبت سے چھڑاتا ہے۔“ (۲۱) اشیاء ہی میں اس صنم سازی کا ایک اور موثر بیان ملتا ہے ”لوہار اسے تیشے سے بناتا ہے۔ انگروں میں اسے پلٹتا ہے اور ہتھوڑوں سے اسے درست کرتا ہے۔ اور اپنے طاقت در بازو سے اسے گھڑتا ہے۔ وہ بھوکا ہوتا ہے اور اس میں طاقت باقی نہیں رہتی۔ وہ پانی نہیں پیتا اور تھک جاتا ہے۔ ترکمان سوت پھیلاتا ہے اور لکڑی پر نشان لگاتا ہے اور رندے سے اسے ہموار کرتا ہے اور پر کار سے اس پر نقش کھینچتا ہے اور آدمی کی شکل پر اور انسان کی خوبصورتی پر اسے بناتا ہے تاکہ وہ مکان میں رہے۔ وہ دیودار کو کاشتا اور سرو اور بلوط کو لیتا اور جنگل کے درختوں سے اسے چن لیتا ہے، یا صنوبر لگاتا ہے، اور مینے سے اس کو بینچتا ہے۔ پھر وہ آدمی کے لیے ایندھن ہوتا ہے، وہ اس میں سے لیتا اور اپنے آپ کو گرم کرتا ہے یا اس کو جلاتا ہے تاکہ روٹی پکائے، اور بقیہ سے معبد بناتا ہے اور اس کے سامنے جھکتا ہے یا اس سے مورت بناتا ہے، اور اس کو سجدہ کرتا ہے۔ اس کے آدھے کو وہ آگ میں جلاتا ہے اور اس آدھے پر وہ گوشٹ کھاتا ہے۔ وہ کباب بھونتا ہے اور سیر ہوتا ہے، وہ اپنے آپ کو گرم کرتا ہے اور کھتا ہے وہ میں گرم ہوا، میں نے آگ دیکھی، اور باقی میں سے وہ ایک معبد یعنی ایک مورت اپنے لیے بناتا ہے اور اس کو سجدہ کرتا ہے، اور جھکتا ہے اور اس کی پرستش کرتا ہے اور کھتا ہے مجھے چھڑا کیونکہ تو میرا خدا ہے۔“

”وہ نہیں جانتے اور نہیں سمجھتے،“ کیوں کہ ان کی آنکھوں پر پردہ ڈالا گیا ہے تاکہ وہ نہ دیکھیں اور ان کے دلوں پر بھی تاکہ نہ سمجھیں۔ بلکہ وہ اپنے دل میں سوچتا نہیں اور نہ اس کو علم ہے اور نہ فہم کہ وہ کہے کہ میں نے اس کا آواح حصہ آگ میں جلا دیا اور اس کے کوئلوں پر روٹی پکائی اور گوشت بھونا اور کھایا۔ تو کیا میں باقی ماندہ سے ایک مکروہ چیز بناؤں؟ کیا میں درخت کے تنے کو سجدہ کروں؟“ (۲۲)

بت پرستی کا اس سے بہتر بیان نہیں ہو سکتا۔ انسان بتوں کو پوچتا ہے جو دیکھ نہیں سکتے اور وہ اپنی آنکھیں بند کر لیتا ہے اور خود بھی نہیں دیکھ سکتا۔ مزامیر میں، اسی خیال کو ایک پراثر انداز میں اس طرح پیش کیا گیا ہے ”ان کا منہ ہے پر وہ بولتے نہیں، آنکھیں ہیں پر وہ دیکھتے نہیں، کان ہیں پر وہ سنتے نہیں، نਚلنے ہیں پر وہ سو نگھٹتے نہیں، ہاتھ ہیں پر وہ چھوتتے نہیں، پاؤں ہیں پر وہ چلتے نہیں۔ وہ اپنے گلے سے آواز نہیں نکالتے۔ جو ان کو بناتے ہیں بلکہ جتنے ان پر بھروسہ رکھتے ہیں وہ سب انسی کی مانند ہو جائیں گے۔“ (۲۳) بت پرستی کے جو ہر کو اس مذموم ریاضت میں بیان کر دیا گیا ہے۔ بت بے جان ہے، اور جو اس کو بناتا ہے اور اس کو پوچھا کرتا ہے، وہ بھی مُردہ ہے۔ ”مُردے تو خدا کی حمد نہیں کرتے اور نہ وہ جو عالم خوشی میں اتر جاتے ہیں۔“ (۲۴)

پس اصنام، اگر انسانی خواہشات اور تمناؤں اور قوتون کے مظاہر برگشتہ (alienated manifestations) ہیں، اور اگر ان قوتون سے صرف اطاعت، بندگی اور پرستش کے راستے ہی تعلق قائم ہو سکتا ہے تو اس کا مطلب یہ ہوا کہ بت پرستی انسان کی آزادی اور خود محتراری کی نقیض ہے۔ نبیوں نے بار بار، بت پرستی کو انسانی ذات کی تزلیل قرار دیا ہے، اور خدا پرستی کو جھوٹے خداوں کی بندگی سے آزادی قرار دیا ہے۔ خدا پرستی کا ایک سجدہ، ہزار سجدوں سے نجات دلاتا ہے۔

اس میں شک نہیں کہ عبرانیوں کے خدا کے تصور میں ڈر، اور خوف کا عصر بھی شامل ہے۔ یہ عصر اس وقت اور بھی اہم ہو جاتا ہے جب خدا کو ایک مطلق العنان حاکم سمجھ لیا جائے، جو حکم عدوی کے لیے جنم کی سزا تیار رکھتا ہے۔ لیکن یہ بھی ایک حقیقت ہے کہ اس ڈر اور خوف کے ساتھ، خدا کی مطلق العنانی کے خلاف انسان کی ذات خود ایک چیز ہے۔ حضرت ابراہیمؑ اور حضرت موسیؑ دونوں خدا سے محبت کرتے ہیں اور اس کے احکام کو پیش کرتے ہیں۔ خدا سے خوف اور ایک مطلق العنان حاکم کی حیثیت سے اس کی اطاعت اور بندگی کے جذبات رفتہ رفتہ کم ہوتے جاتے ہیں۔ بعد کی مذہبی روایت میں خدا، حاکم سے زیادہ ایک شریک کار کی حیثیت سے سامنے آتا ہے اور اگرچہ اس کے لیے جزا اور سزا اور قانون سازی کی صفات برقرار رہتی ہیں، لیکن ان صفات کا عمل ایک اندھی طاقت کا مظہر نہیں ہوتا، بلکہ ایک عقلی نظام میں انسان کے اپنے اعمال کے اخلاقی نتائج کی شکل میں سامنے آتا ہے۔ انسان کی جزا و سزا اس کے اپنے اخلاقی یا غیر اخلاقی فعل کا تدریتی نتیجہ ہوتی ہے اور کسی حد تک خدا کا تصور یہاں اس غیر ذاتی اور غیر شخصی خدا کے تصور سے جاملا ہے، جو ہندوستان میں کرم کے نام سے جانا جاتا ہے۔ باطل میں اور مابعد مذہبی روایت کے ارتقا میں خدا انسان کی آزادی کا محافظ ہے۔ وہ اس کو نیک و بد سمجھا دیتا ہے، لیکن کسی ایک راہ کو اختیار کرنے پر مجبور نہیں کرتا۔ وہ انسان کے اخلاقی مقاصد کو واضح کر دیتا ہے لیکن اپنی اندھی اطاعت کرنے کا مطالبہ نہیں کرتا۔ وہ انسان کو تفکر، تدبیر اور تنقیہ کی دعوت دیتا ہے۔ دوسرے الفاظ میں وہ انسان کو بت پرستی کی اندھی اطاعت سے نجات دلا کر، ان کو آزاد کر دیتا ہے۔

یہودیت میں توحید کا مطلقی نتیجہ، اہمیات کی بے معنویت کی صورت میں ظاہر ہوتا ہے۔ اگر خدا کے نام نہیں ہیں، تو ہم پھر کس ذات واجب الوجود کی بات کرتے ہیں؟ اسی لیے یہودیت میں، خدا کے متعلق گفتگو، خدا کے نام کو

عبد استعمال کرنے کے ہم معنی جانا جاتا ہے اور اس گفتگو کے نتیجے میں پیدا ہونے والی الہیات، صنم پرستی کے قریب جا پہنچتی ہے۔ جو خدا ہماری گفتگو کا حصہ بنتا ہے وہ اصنام کی طرح ایک وجود، یا شے ہوتا ہے جو مکمل یا تراشیدہ ہوتا ہے۔ ان اصنام کے متعلق یہ گفتگو صرف ان معنوں میں بامعنی اور کار آمد ہو سکتی ہے کہ انسان کس طرح اپنے کو ان کی پرستش اور بندگی سے بچائے۔ ان اصنام کے متعلق جانکاری بھی اس لیے ضروری ہے کہ جب تک ان کو جانا نہ جائے، ان سے بچاؤ ممکن نہیں ہو سکتا۔

اس نقطہ نظر کو اگر صحیح تسلیم کر لیا جائے، تو یہودیت میں الہیات کی تو کوئی جگہ معلوم نہیں ہوتی، البتہ صنیمات کی ایک واضح اہمیت ہے، لیکن وہ منفی ہے۔ صنیمات کا علم ہم کو اصنام کی حقیقت، اور اس کی تاریخ سے آگاہ کرتا ہے۔ یہ علم مختلف اصنام کی پہچان کرتا ہے اور یہ بتلاتا ہے کہ انسان ان اصنام کی مااضی اور حال میں کس طرح پرستش کرتا ہے اور کس طرح ان کی چاکری میں اپنی زندگی گزار دیتا ہے۔ کسی زمانے میں یہ اصنام جانور، درخت، ستارے، اور انسانی بھلکوں کی مورتیاں تھے اور ان کے نام لات و ہبل اور عزیزی تھے، یا لکشمی، شیو اور مہادیو تھے، یا بعل اور اشتارت تھے، آج کل ان کے نام عزت، دولت، پرچم، ریاست، شہرت، پیداوار، ترقی ہیں۔ فرق اتنا ہے کہ آج کل ان معبودوں کو لوگ اصنام کا نام نہیں دیتے لیکن یہ کام اصنام کا ہی کرتے ہیں کہ انسان کی جدوجہد اور تگ و دو کا یہی مقصود ہیں۔

وہ خدا بھی جس کی خدا کی حیثیت سے آج کا انسان بندگی کرتا ہے انہی اصنام کی ایک قسم بن چکا ہے بلکہ ان اصنام میں سب سے بڑا صنم جس کا نام لے کر وہ اپنے کاموں کی شروعات کرتا ہے اور اس طرح اس کی برکت کو اپنی صنم پرستی میں شریک بنالیتا ہے۔ کسی زمانے میں ازٹک (Aztec) اقوام، اپنے خداوں کے حضور انسانی جان کی قربانی پیش کرتی تھیں اور آج کی جنگلوں میں

بھی انسانی جان کی قریانی ملک و وطن، قوم و ملت، اصول اور آئینہ یا الوجی، معاشی انصاف اور جمورویت کی قربان گاہ پر خدا کا نام لے کر ہی پیش کی جاتی ہے۔

یہودی روایت میں، شرک اور بت پرستی کے خطرات سے بار بار آگاہ کیا گیا ہے۔ تلمود میں ایک جگہ کہا گیا ہے کہ ”جس نے شرک سے اپنے کو بچالا، گویا اس نے تمام توراة پر عمل کیا۔“ بعد کی روایتوں میں شرک اور بت پرستی سے اس حد تک خبردار کیا گیا ہے کہ کہیں خود مذہبی اعمال بھی بت پرستی کی شکل نہ اختیار کر لیں۔ حیدری روایت کے مطابق ”اصنام سازی کے حرام ہونے کے ایک معنی یہ بھی ہیں کہ لوگ عبادتوں کے طریقوں کو ہی بت بنا دیں۔ ہمیں یہ ہمیشہ یاد رکھنا چاہیے کہ عبادت کی اصل روح اس کی ظاہری شکل نہیں ہے بلکہ اس کی درونی معنویت ہے اور اس اندرونی معنویت کو ظاہری شکل پر قربان کرو بنا صحیح عمل نہیں ہے۔“ (۲۵)

”صنمیات“ سے یہ سبق ملتا ہے کہ ایک خود برگشتہ آدمی (alienated man) لازمی طور پر صنم پرست ہوتا ہے اس لیے کہ اس کا عمل اس کے داخل سے باہر نکل کر خارج میں قائم ہو جاتا ہے اور اس کی زندگی کی قوتیں معروضی شکل میں اس کی معبدوں بن جاتی ہیں۔ اس کے لیے اس کے سوا چارہ نہیں رہتا کہ اس معبدوں سے تعلق قائم کرے، تاکہ اس کی شخصیت با کلکیہ تخلیل نہ ہو جائے۔ اور وہ اپنے ذاتی شخص کو، اس خارجی اور خود ساختہ حقیقت کے مقابل باتی رکھ سکے۔

بانسل اور بعد کی یہودی روایات میں، شرک اور بت پرستی سے انکار کی اہمیت خود، خدا پرستی سے بھی بڑھ گئی۔ اس کی وجہ یہ ہے کہ شرک اور بت پرستی سے انکار پر ہی خدا پرستی کی عمارت تغیر ہو سکتی ہے۔ انکار، اقرار کے لیے لازمی شرط ہے، اور انکار کے بغیر خدا کا اقرار ممکن نہیں ہے۔ خدا پرستی اسی وقت ممکن ہو سکتی ہے جب دل سے غیر اللہ کا خیال بالکل ختم ہو جائے۔ صرف

ظاہری اقسام سے انکار نہ ہو، بلکہ دل ان تمام باطنی اقسام سے بھی خالی ہو جائے جن کو خواہش نفسانی تراشنا رہتی ہے۔

اگر زر اتمال سے کام لیں تو صنعتیات کا علم اور صنم پرستی کے خلاف جنگ تمام مذاہب کے ماننے والوں کو ایک مرکز پر متحد کر سکتی ہے۔ ان میں مشترک بات (کلمۃ سواء) یہ ہے کہ مذہب غیر اللہ کی بندگی نہیں سکھاتا۔ واقعہ یہ ہے کہ یہ بات مذاہب پر ہی موقوف نہیں، یہ نقطہ اتحاد ان تمام انسانوں کے لیے ہو سکتا ہے، جو مذہب کو مانتے ہوں یا نہ مانتے ہوں لیکن اس نقطہ نظر پر جمع ہو سکتے ہیں کہ وہ نفسانی خواہشات کو اپنا خدا نہیں بنائیں گے اور جھوٹے خداوں کی قربان گاہ پر انسانوں کی قربانی نہیں دیں گے۔ اقسام پرستی کی مخالفت، حرمت انسانی کے تحفظ کا سب سے بڑا اور موثر ذریعہ ہے۔

یہودیوں میں، باہبل کے بعد کی تاریخ میں ”بني نوح“ کا تصور ملتا ہے، جو اس سلسلے میں خصوصی اہمیت کا حامل ہے۔ تلمودی علام اس فکر کے حامل تھے کہ دنیا کی تمام اقوام یہودی مذہب اختیار نہیں کر سکتیں اور ان کے خیال میں ان کو ایسا کرنا بھی نہیں چاہیے، لیکن اس کے ساتھ ہی حضرت مسیحؐ کی آمد کی پیشین گوئیاں اور بالآخر تمام انسانوں کی وحدت اور ان کی نجات کی خلافت بھی یہودی روایت میں موجود ہے۔ اس کا ایک مفہوم یہ بھی ہو سکتا تھا کہ حضرت مسیحؐ موعود کے آئے پر تمام اقوام خداۓ واحد پر ایمان لا کر یہودی مذہب اختیار کر لیں گی۔ اگر مسیح موعود کی آمد کی یہ تفہیم صحیح ہے تو یہودی، تبلیغ اور لوگوں کو یہودی بنانے سے گریزاں کس طرح ہو سکتے ہیں؟ اس مسئلے کو تلمودی علام نے بنی نوح کے تصور سے حل کرنے کی کوشش کی۔ یہودی ربیوں کے نزدیک حضرت نوحؐ نے اپنے بیٹوں کو سات چیزوں کا حکم دیا تھا (۱) انصاف کی عدالتیں قائم کی جائیں۔ (۲) خدا کے نام کی بے حرمتی نہ کی جائے۔ (۳) بت پرستی اور شرک نہ کیا جائے۔ (۴) زنا نہ کیا جائے۔ (۵) کسی کو ناحق قتل نہ کیا

جائے۔ (۶) ڈاکہ نہ ڈالا جائے۔ (۷) زندہ جانوروں کو نوج کرنہ کھایا جائے (جانز طریقے پر ذبح کے بعد کھایا جائے)۔ ان احکامات کے پس مظہر میں یہ مفروضہ کار فرماتھا کہ کوہ سینا پر تورات کے دیے جانے کے قبل ہی اولاد نوح، خدا کی طرف سے دی ہوئی مشترکہ اخلاقی اقدار پر محدود کردی گئی تھیں۔ ان اخلاقی احکامات میں ایک حکم کھانے کے ایک طریقے کے بارے میں بھی ہے جو زمانہ قدیم سے راجح تھا، کہ لوگ جانوروں کو زندہ کھا جاتے تھے۔ اس کی ممانعت زندگی کی حرمت کو قائم کرنے کی کوشش ہے۔ اور بعد میں خون کے حرام ہونے کے پیچھے بھی یہی فلسفہ کار فرمایا ہے، اس لیے کہ خون اور زندگی ہم معنی تھے۔ خون بہ جانے، یا ذبح ہو جانے کے بعد زندگی ختم ہو جاتی تھی۔ باقی چار احکام، انسانی معاشرے میں باہمی رشتہوں سے متعلق ہیں اور قتل و غارت گری، ڈاکہ، اور زنا کی ممانعت، انسانی سماج میں عدل کا نظام قائم کرنے کے لیے ہیں۔ ان احکام میں صرف دو احکام مذہبی قسم کے ہیں۔ ایک خدا کے نام کی بے حرمتی اور دوسرا شرک کی ممانعت۔ ان احکام میں خدا کی عبادت، یا اس سے متعلق کسی طریق کار کا ذکر نہیں ہے اور یہ بات، یہودی مذہب کے تاریخی سیاق میں قابل تجуб نہیں ہے۔ جب تک انسان کو خدا کے بارے میں "علم" یا "معرفت" نہ ہو وہ کس طرح اس کی عبادت کر سکتا ہے؟

یہاں یہ بات کہی جاسکتی ہے کہ اگر انسانوں کو خدا کا علم نہیں تھا، تو پھر وہ خدا کی بے حرمتی کس طرح کر سکتے تھے؟ اور اس کی بے حرمتی نہ کرنے کا حکم، ان کی سمجھ کیوں نہیں آسکتا تھا؟ لیکن اگر ان احکام کو تاریخی واقعات سمجھنے کی بجائے، ان کے مفہوم کو سمجھنے کی کوشش کریں تو اس اعتراض میں وزن باقی نہیں رہتا۔ واقعہ یہ ہے کہ یہ احکام مذہبی اخلاقی اقدار کا اظہار ہیں اور یہودی علماء نے ان کو اسی ذیل میں سمجھا ہے۔ یہ "منفی الہیات" کے ذیل میں آتے ہیں۔ جن باتوں کا مطالبہ حضرت نوح اپنی اولاد سے کرتے ہیں وہ خدا کی

بے حرمتی اور شرک و بت پرستی سے اجتناب ہے۔ حضرت ابرہیمؑ پر وحی نازل ہونے سے پہلے ہی بنی نوح اس منفی ہدایت سے واقف ہو چکی تھی۔

یہودی علمائی تحریروں میں ایک دوسرا تصور بھی ملتا ہے اور وہ ہے دنیا کے "متقی لوگوں" کا۔ "متقی لوگ" وہ لوگ تھے جو حضرت نوحؐ کے احکامات پر عمل پیرا تھے اور اگرچہ وہ بنی اسرائیل میں نہ تھے، لیکن ان کے متعلق بھی یہودیوں کے مذہبی لڑپچر میں یہ خوشخبری ہے وہ آخرت میں اپنا جائز مقام حاصل کریں گے۔ یہ جائز مقام، نجات کا وہی تصور ہے جو یہودی اپنے لیے خاص سمجھتے ہیں۔ حضرت نوحؐ کے احکامات، نجات کے اس تصور کو خاص یہودی مذہب کے دائرے سے نکال کر وسیع کر دیتے ہیں اور ان لوگوں کو بھی اس میں شریک کر لیتے ہیں جو قانونی طور یہودی نہ ہوں۔ موسیٰ بن میمون نے اس کی قانونی شکل کو اس طرح بیان کیا ہے "وہ کافرو ملحد جو حضرت نوحؐ کے احکام سے کو تسلیم کرتے ہیں اور ان پر دیانت داری سے عمل کرتے ہیں وہ "متقی ملحد" ہیں اور وہ آنے والی دنیا میں اپنا حصہ حاصل کریں گے۔ (۲۶)

حضرت نوحؐ کے احکام کی اس تعبیر سے ایک اہم نتیجہ نکلتا ہے۔ اور وہ یہ ہے کہ انسانوں کو اپنی نجات کے لیے خدائی عبادت کی ضرورت نہیں ہے۔ صرف جس چیز کی ضرورت ہے وہ یہ کہ وہ خدا کا انکار نہ کریں اور بتوں کی پرستش نہ کریں۔ اس طریق سے یہودی اہل معرفت نے اس تضاد کو دور کر دیا جو ایک طرف مسیحی نجات کے تصور، اور دوسری طرف لوگوں کو یہودیت پر ایمان لانے کی تبلیغ نہ کرنے کے درمیان تھا۔ انسانی نجات اب یہودیت اختیار کرنے پر منحصر نہیں رہی بلکہ خدا کی عبادت کرنا بھی اس کے لیے ضروری نہیں ٹھہرا۔ نسل انسانی کی نجات صرف دو بتاوں پر منحصر ہے کہ وہ شرک و بت پرستی نہ کرے، اور خدا کا انکار نہ کرے۔ نسل انسانی کی وحدت، اور اس کی نجات کے مسئلے پر یہ منفی الہیات کے عملی اطلاق کی ایک شکل ہے۔ اگر نسل انسانی

امن اور بیجتنی ہے رہنا سیکھ لے تو اس کی نجات کے لیے کسی خدا کی پرستش کی بھی ضرورت نہیں ہے۔

لیکن جو لوگ خدا پر ایمان نہیں رکھتے، ان کو خدا کی بے حرمتی سے روکنے کے معنی کیا ہیں؟ ایسے لوگوں کے لیے خدا کی بے حرمتی نہ کرنا ایک نیکی کا کام کیوں ہے؟ باسل اور مابعد کی مذہبی روایتوں میں خدا کا وجود لازمی ہے۔ اب اگر انسان ایسے خدا کے نام ”بے جا“ لیتا ہے یا اس کی تکذیب کرتا ہے تو وہ اس حقیقت کی بے حرمتی کر رہا ہے جس کی علامت خدا کا نام ہے۔ اگر وہ خدا پر ایمان نہیں رکھتا، یا اس کی پرستش نہیں کرتا، تو اس بات کا امکان بھی ہے کہ وہ محض لا علمی کی بنیاد پر ایسا کر رہا ہو، اور اس کو خدا کے وجود کا علم ہی نہ ہو۔ لیکن جو شخص خدا کے نام کو برائی سے یاد کرتا ہے اس کا معاملہ محض نہ ماننے والے کے برابر نہیں ہو سکتا۔ یہودی روایت میں خدا کو برائی سے یاد کرنا ایک برواقیج اور مکروہ فعل ہے۔ خدا کو برانہ کہنا، شاید اس بات کا ہم معنی ہے کہ انسان بتوں کی پرستش نہیں کرتا۔ اور اگرچہ یہ بات خدا پر ایمان کے ہم معنی نہیں ہے لیکن تکفیر سے بہرحال افضل ہے۔

یہودی مذہب کی روایت خدا کی ذات میں غور و فکر کی بجائے خدا کے افعال اور اعمال کی پیروی کرنے کا مطالبہ کرتی ہے۔ انسانی اخلاق اور اعمال صفات الٰہی کا سایہ اور غل ہیں اور اس کی صفات کالمہ کے اونی تین مظاہر۔ انسان خدا کی رنگ میں جس قدر رنگ جائے اس میں خدا کا جلوہ نمایاں ہوتا جائے گا۔ ظاہر میں خدا کے اعمال اور افعال و قویات میں ظاہر ہوتے ہیں اور یہی وقویات تاریخ ہیں، خدا تاریخی عمل میں اپنے کو ظاہر کرتا ہے ورنہ خدا کی صفات کا علم ممکن نہ ہوتا۔ اس تصور سے دونتائج برآمد ہوتے ہیں۔ اولاً یہ کہ خدا پر ایمان، انسان کا رشتہ، اپنے وسیع ترین معنوں کے ساتھ، تاریخ سے قائم کرتا ہے جو وسیع معنوں میں سماجی اور سیاسی تعلق ہے۔ اس سماجی اور سیاسی

تعلق کی مثال نبیوں کی زندگی میں ملتی ہے۔ مشرقی مذاہب کے بر عکس، مشرقی و سلطنتی کے بینی، تاریخی، سماجی اور سیاسی افکار سے سروکار رکھتے ہیں۔ سیاسی سے مراد یہ ہے کہ وہ بینی اسرائیل اور دنیا کی دوسری قوموں میں گزرنے والے واقعات سے منہ نہیں موڑ سکتے تھے اور ان واقعات کے صحیح یا غلط، اچھے یا بے ہونے سے وہ پورے طور پر سروکار رکھتے تھے۔ ان کا کہنا تھا کہ تاریخ کو جانچنے کے معیار اخلاقی ہوتے ہیں۔ اور اخلاقی کے معنی ہیں روحانی اور مذہبی۔ ان معیارات کو اقدار کی اصطلاح میں عدل و محبت کہتے ہیں۔ انسانی اعمال انفرادی طور پر اور قومیں اجتماعی طور پر عدل اور محبت کے ترازوں میں توںی جانی چاہئیں۔ جن افراد اور اقوام کے اعمال عدل اور محبت سے چرپا ہیں وہ اچھے ہیں اور جو ظلم و نفرت پیدا کرتے ہیں وہ بے۔

یہودی مذہب کی تاریخ میں خدا کی کوئی تعریف نہیں۔ اس کی ذات کا علم بھی حاصل کرنا ممکن نہیں، کسی مثبت صفت سے اس کو متصف کرنا بھی ممکن نہیں۔ الیات کی جگہ حسن عمل خدا کے قرب کا ذریعہ ہے، اور یہی حسن عمل (صَبْغَةُ اللَّهِ وَمَنْ أَحْسَنَ مِنَ اللَّهِ صَبْغَةً) (بقرہ ۱۳۸) اور یہی خدا کی جانکاری۔ اس فکر کا مطلق نتیجہ تو یہ ہونا چاہیے تھا کہ یہودیت خدا کے بغیر ہی ایک نظام قائم کر لیتی لیکن ایک توحیدی نظام کے لیے یہ قدم اٹھانا اس لیے ممکن نہیں ہے کہ اس طرح پورے نظام کا تشخض ختم ہو جاتا ہے۔ اسی لیے جو لوگ خدا کے تصور کو نہیں مانتے وہ یہودی نظام سے باہر ہو جاتے ہیں۔

ایسے لوگ جو عمل صالح کو اپنی زندگی کا مقصد جانتے ہوں اور نیک عمل کرتے ہوں، خدا کو بے ناموں سے یاد نہ کرتے ہوں اور یہودی مذہب کے بنیادی تصورات یعنی عدل اور محبت کو اپنے اعمال کی بنیاد بناتے ہوں، ہو سکتا ہے کہ وہ یہودیت کی روح پر عمل پیرا ہوں یا پھر وہ اپنے کو بدھ مت کے قریب پاتے ہوں، یا پھر وہ عیسائی مذہب کی روح سے بھی قریب ہوں، اور یہ

بھجتے ہوں کہ ہمارا مسئلہ یہ نہیں ہے کہ کون عیسائی ہے اور کون نہیں، بلکہ یہ ہے کہ کس میں خیرخواہی کا جذبہ باقی ہے۔

اس تمام بحث سے جو اہم مسئلہ پیدا ہوتا ہے وہ یہ ہے کہ اگر یہودیت ایک الہیاتی نظام کا نام نہیں بلکہ انسانی زندگی میں صفاتِ الہی کو اجاگر کرنے کا نام ہے تو یہودیت ایک مذہب کی بجائے ایک اخلاقی نظام کی شکل اختیار کر لیتی ہے جس کا فناشیا ہے کہ انسان عدالت، صداقت، اور محبت سے زندگی گزارنا یکچھے اور یہ اخلاقی اقدار ہی یہودیت کی اصل ہیں اور اس کی مذہبی حیثیت ایک ٹانوں درجہ رکھتی ہے۔

اس مسئلے کے دو حل ممکن ہیں۔ پہلا حل "حلقة" کے تصور میں ملتا ہے، "لفظ "حلقة" (halakha) جس باب سے نکلا ہے اس کے معنی ہیں چنان، راستہ طے کرنا چنانچہ حلقة کے معنی طریقہ یا طریقت کے ہیں۔ ایسے طریقے سے چنان، یا زندگی گزارنا جو خدا یعنی صفاتِ الہی سے زیادہ سے زیادہ ممامشت رکھتا ہو۔ دوسرے الفاظ میں صفاتِ الہی کو اپنی ذات میں اس طرح سولینا کہ انسان صرف اخلاقی اقدار پر ہی عمل نہ کرے، بلکہ اس کا ہر عمل اخلاقی ہونے کے ساتھ " المقدس" بھی ہو جائے۔ دوسرے الفاظ میں اس کے ہر عمل اور ہر فعل میں مذہبی روح کار فرمایا ہو۔ اس طرح "عمل صالح" انسان کی زندگی کے تمام عمل کا نام بن جائے، چاہے وہ صبح کی نماز ہو یا کھانے پر فاتحہ پڑھنا یا غریبوں کی مدد کرنا، موسم بہار میں کھلنے والے پسلے پھول پر نظر ڈالنا یا بیماروں کی عیادت کرنا۔

لیکن "حلقة" کا تصور اور اخلاقی ہوئے مسئلے کا شانی حل نہیں ہے۔ اگر ہم یہ مان بھی لیں کہ طریقت، اخلاقی نظام کا ایک تو سیکھی کلپر ہے تو بھی یہ سوال باقی رہے گا کہ کہ یہودی مذہب آخر کیا ہے؟ اخلاق کی طریقت سے وابستگی کسی ایک مذہب سے متعلق نہیں ہے اور یہ ہر مذہب، ہر عقیدہ، اور ہر مسلم

پر صادق آنکتی ہے۔ یہودیت کی یہ تعمیر اس طرح خود یہودی مذہب اور اس کے عقائد کو مفاسد بنادیتی ہے۔

ایک اخلاقی آدمی (اچھے آدمی) اور ایک مذہبی آدمی میں کیا فرق ہے؟ اس سوال کے جواب میں ہمیں تھوڑا سافلہ اخلاق سمجھنا پڑے گا۔ اخلاقیات میں دو قسم کے نظریات میں بڑا بینایی فرق ہے۔ ایک نظریے کو ہم انسانی (humanistic) اخلاقیات کہ سکتے ہیں، دوسرے کو حکمی (authoritarian)۔ ایک حکمی ضمیر (فرانڈ کے بقول پر ایگو super-ego) انسانی زندگی کی وہ داخلی آواز ہے جس پر وہ عمل کرتا ہے۔ والدین کی فرمانبرداری، مذہبی احکام کی اطاعت، ریاست کے قانون کی پابندی، یہ سب انسان کے ضمیر کا حصہ بن جاتے ہیں، اور یہ احکامات، جن کا منع ممکن ہے کہ انسان کے باہر ہو، اب وہ اس کے درون کا حصہ بن کر، اس کے ضمیر کی آواز کی شکل میں نمودار ہوتے ہیں۔ اب اس کا ضمیر کہتا ہے کہ والدین کی فرمانبرداری کرو، اب ضمیر ہی قانون اور مذہب پر عمل کرنے کو کہتا ہے۔ سارے خارجی احکامات انسان کی داخلی زندگی کا حصہ بن کر اس کے ضمیر کا جز بن جاتے ہیں اور خارجی حاکم داخلی ضمیر میں تبدیل ہو جاتا ہے۔ اب انسان کو ایسا لگتا ہے کہ وہ باہر کے کسی حکم کی پابندی نہیں کر رہا ہے، بلکہ خود اپنے ضمیر کی آواز پر عمل کر رہا ہے۔ اور ایسا کرنا اس کا فرض ہے۔

داخلیت کا یہ نظریہ جس کی بہترین مثال کانت کا "فرض مطلق" کا نظریہ ہے ڈگر حکمی (heteronomous) اخلاقیات کما جاسکتا ہے۔ (۲۷) جب انسان کا ضمیر اس "حکم" یا "فرض" کے نظریے کا پابند ہوتا ہے اور یہ حکم اور فرض اس کی داخلی زندگی کا جز بن جاتا ہے تو وہ اپنے فرض کی ادائیگی کے لیے چوکس رہتا ہے اور یہ جانتا ہے کہ "حکم" کی عدم اطاعت "گناہ" یا جرم ہے جس کا بدله اس کو ملے گایا ملتا چاہیے۔ اس قسم کا حکمی اخلاق جس میں مذہب، یا

سماجی پسند و ناپسند و اخلاقیت کا روپ دھار لیتی ہے عمل کے لیے ایک زبردست محرک کا کام کرتا ہے۔ اور انسان کو اخلاقیات کی راہ پر گامزنا رکھتا ہے، لیکن اصل مسئلہ اس وقت پیدا ہوتا ہے جب یہ اخلاقی و اخلاقیت ایسے احکامات صادر کرنے لگے جو غیر مناسب ہوں، یا جن میں شر کا پہلو ہو۔ کائنات کے فلسفہ اخلاق پر جو زبردست تنقید ہوئی وہ یہی تھی کہ اس کا "حکمی اخلاق" محض ایک رسم، خاکہ یا بہیت ہے اور جس میں جو ہریا وہ مثبت اخلاقی مواد نہیں ہے کہ انسان کو کیا کرنا ہے یا کیا نہیں کرنا۔ اگر "حکمی اخلاق" انسان کو ایسے احکام دیتا ہے جس میں شر کا پہلو ہو تو بھی انسان اپنے کو ان احکامات پر عمل کرنے کا پابند پاتا ہے اس لیے کہ وہ سمجھتا ہے کہ ایسا کرنا اس کا فرض ہے یا یہ کہ حکم عدوی کرنا غیر اخلاقی کام ہے۔ انسانی تاریخ ایسی مثالوں سے بھری ہوئی ہے، جہاں انسان نے "ضمیر کی آواز"، "فرض کی اوائیگی" اور "احکامات کی اطاعت" کے نام پر ایسے کام کیے ہیں جو فی نفسہ غلط اور شریں۔

"حکمی اخلاقیات" یا "حکمی ضمیر" کے مقابلے میں ایک دوسرا اخلاقی نظر ہے جس کو ہم انسانی اخلاقیات یا انسانی ضمیر کہ سکتے ہیں۔ یہ "حکمی اخلاقیات" سے مختلف "خودختار" یا "آزاد ضمیر" (autonomous) ہوتا ہے جو احکام کی و اخلاقیت کے نتیجے میں نہیں پیدا ہوتا۔ یہ کسی ایسے مقدار کی اطاعت نہیں ہوتی جس کو ہم اپنے اعمال اور اخلاق سے خوش کرنا چاہیں یا جس کی ناراضگی کے خوف سے ہم اس کی حکم عدوی سے بچے رہیں۔ یہ ضمیر ہماری کلی شخصیت کی آواز ہوتا ہے جو زندگی اور اس کی بقا کا ضامن ہوتا ہے۔ اس انسانی ضمیر کے لیے "خیر" ہر ایسا عمل اور ایسی شے ہے جو حیات افزا ہے اور شروع شے اور عمل ہے جو زندگی کے درپے ہو اور اس کا دشمن۔ انسانی ضمیر خود ہماری اپنی اور ذاتی آواز ہے جو ہم کو اپس اپنی ہی طرف بلاتی ہے اور ہماری ذات میں نہاں جو خصوصیات ہیں ان کی پرورش کرتی ہے، اسی طرح جس طرح ایک بچ

حیات افزا عوامل کی معرفت سے ایک سایہ دار درخت بن جاتا ہے۔ جس انسان کا ضمیر اس طرح بنتا ہے، اس کو اخلاقی عمل کرنے پر کوئی حکم مجبور نہیں کرتا، اور وہ نہ کسی کی خوشی یا لائق یا ناراضگی کے خوف سے مجبور ہو کر اخلاقی زندگی گزارتا ہے۔ وہ صحیح کام یا "صلح عمل" اس لیے کرتا ہے کہ اس کو ایسا کرنے میں خوشی محسوس ہوتی ہے، اور اس کے دل کو طہانتی ملتی ہے۔ اس کا مطلب یہ نہیں کہ ہر شخص یہ عمل آسانی سے کر سکتا ہے، اس طہانتی کے حصول کے لیے بھی نفس کی تربیت کی ضرورت ہوتی ہے اور یہ قدر و قیمت کے اعتبار سے طمع اور خوف کے سبب یا اطاعت اور فرمانبرداری کے تحت یکے ہوئے اعمال سے بلند تر ہوتی ہے۔ ایسا تربیت یافتہ ضمیر کسی مقتدر کے حکم کا پابند نہیں ہوتا بلکہ ایک "ذمہ دار" ضمیر ہوتا ہے، اس لیے کہ وہ اخلاقی ذمہ داری کو محسوس کرتا ہے۔ اور ایسا انسان ایک درونی طور پر فعال ہستی کی طرح وجودی حقیقوں اور سماجی تقاضوں کی پکار پر لبیک کرتا ہے۔

جب ہم "مذہبی" اور "اخلاقی" روتوں کا موازنہ کرتے ہیں، تو ہمیں "حکمی" اور "انسانی" اخلاقیات کے فرق کو ملاحظہ رکھتے ہوئے یہ سمجھنا ہو گا کہ ہم کس قسم کی اخلاقیات کی بات کر رہے ہیں۔ "حکمی اخلاقیات" میں ہمہ بت پرستی کی آمیزش ہوتی ہے۔ اس لیے کہ اس میں انسان، ایک مقتدر کے احکامات پر عمل کرتا ہے جو خیر و شر اور صحیح و غلط کا ایک مطلق حکم ہے اور جس کی بندگی ایک مطلق مقتدر کی حیثیت سے انسان کرتا ہے، حکمی اخلاقیات یا اخلاقی احکام اپنی فطرت میں اجنبی (alienated) ہیں۔ ان کا منع انسان کی ذات سے باہر ہے، اگرچہ وہ بظاہر انسان کے اپنے ضمیر کی آواز ہی کیوں نہ معلوم ہوتے ہوں۔ یہ احکام بڑی حد تک انسان کے "مذہبی رویے" کے مخالف ہوتے ہیں۔ اس کے برخلاف "انسانی اخلاقیات" اجنبی نہیں ہوتی، اور نہ اس میں بت پرستی کا شانہ بہ ہوتا ہے۔ اس لیے وہ حقیقی مذہبی رویے کے

مختلف نہیں ہوتا۔ اگرچہ مذہبی اخلاقیات اور انسانی اخلاقیات میں ایک گونہ مماثلت پائی جاتی ہے، اس کے معنی یہ نہیں ہیں کہ مذہبی اخلاقیات اور انسانی اخلاقیات میں کوئی فرق نہیں ہے۔ اگر ہم یہ مان لیں کہ یہودی مذہبی روایت، اخلاقی دائرہ کار سے بلند ہے تو اہم سوال یہ ہے کہ اس اخلاقی نظام کا مذہبی جز کیا ہے؟ یہ سوال بعض دوسرے مذاہب کے متعلق بھی کیا جاسکتا ہے۔ اس کا ایک سیدھا سادا جواب تو یہ ہے کہ اخلاق کا یہ مذہبی جز خدا پر عقیدے سے تعلق رکھتا ہے جو مافق الفطرت اور اعلیٰ ہستی ہے۔ اس نقطہ نظر سے مذہبی آدمی وہ ہو گا جو خدا پر ایمان رکھتا ہو، اور اس ایمان کے سبب اخلاقی زندگی گزارتا ہو۔ لیکن اس جواب سے اور کئی سوال پیدا ہوتے ہیں مثلاً یہ کہ مذہبیت کی یہ تعریف کیا خدا کے ایک فکری تصور پر مبنی نہیں ہے؟ (یہ بات بھی یاد رہنی چاہیے کہ کلasisکل عبرانی زبان میں ”مذہب“ یا ”مذہبیت“ کے ہم معنی کوئی لفظ موجود نہیں ہے) یہ سوال بھی پیدا ہوتا ہے کہ کیا بدھ مت کے ماننے والوں یا بینی اسرائیل سے تعلق نہ رکھنے والوں پر مذہبیت کا اطلاق ہو سکتا ہے؟

مذہب اور مذہبیت کے کتنے ہیں؟ کیا مذہبی وجود ان، یا مذہبی زندگی لازمی طور پر عقیدہ خداوندی پر محصر ہے؟ کیا الہیات مذہبی طرز زندگی کا لازمی جز ہے؟ کیا اس کا امکان نہیں کہ انسان کا مذہبی وجود ان خدا پرستی کے علاوہ کسی اور طور پر بھی بیان کیا جاسکے؟ کیا الہیات، مذہبی وجود ان کی واحد فکری تمثیل ہے؟ دنیا کے مذاہب پر نظر ڈالنے سے یہ بات واضح ہوتی ہے کہ مختلف مذاہب میں فرق ان کے وجود انی یا احساساتی حصے سے متعلق نہیں ہے، بلکہ اس فکری ڈھانچے سے متعلق ہے جو اس وجود ان کی بنیاد پر تیار کیے گئے۔ بدھ مت، یہودیت، عیسائیت اور دوسرے مذاہب میں فرق، اس احساساتی جز، یا وجود ان، یا تجربے کا نہیں ہے، بلکہ اس کے طریق اظہار کا ہے اور مسئلہ صرف یہ ہے کہ اس احساس، یا وجود ان کا کوئی مشترک نام نہیں ہے،

جس سے یہ موسم کیا جاسکے، اور جس کی وجہ سے اس کی یکسانیت کی طرف اشارہ کیا جاسکے۔ ”مذہب“ یا ”مذهب“ کا لفظ مختلف زبانوں میں ایک خاص معنی اختیار کر چکا ہے اس لیے اس کا استعمال ایسے تجربوں، یا وجدان کی مشکل ہی سے نہایتندگی کر سکتا ہے جو اپنے کو ان معنوں میں مذہبی کھلانا پسند نہیں کرتے۔ یہی صورت حال لفظ ”روحانی“ یا ”روحانیت“ کی ہے۔ لفظ ”روحانی“ بھی اپنا خاص مابعد اطیعیاتی مفہوم رکھتا ہے۔ اور دونوں الفاظ سے انسان کا ذہن فوراً ”النیات“ اور اس کی بحثوں کی طرف متوجہ ہو جاتا ہے، اور ایسے نقطہ ہائے نظر کی جیسے اسپنوزا (Spinoza) کا تھا، جس کو یہودیوں نے مرتد قرار دے دیا تھا، نہایتندگی نہیں کر سکتا۔

بده ملت، اسپنوزا، یہودیت، عیسائیت اور اسلام میں یہ بنیادی مشترک وجود ان انسانوں کے ایک گروہ کو دوسرے ایسے انسانوں سے ممیز کرتا ہے جو اس وجدان کے حامل نہیں ہوتے اور یہی پہلے گروہ کی اخلاقیات کو بھی عام ”انسانی“ یا ”حکمی“ اخلاقیات سے ممیز کرتا ہے۔ اس بات کی تفصیل کہ یہ وجدان، تجربہ یا انسانی احساس کیا ہے اور اس کو کس طرح بیان کیا جاسکتا ہے ایک مشکل امر ہے اور بہت زیادہ تفصیل کا طالب ہے۔ مختلف مذاہب کے صوفیائے کرام بھی اس کو اشاروں اور نتایوں میں بیان کرتے ہیں اور چونکہ ہر بیان فطری طور پر کسی فکری نظام کی شکل اختیار کر لیتا ہے اس لیے، بالآخر لوگ عقلی تصورات، اور فکری نظاموں کے بیان میں الجھ جاتے ہیں اور اس طرح اس احساس کی بنیادی روح النیات یا مابعد اطیعیات میں گم ہو جاتی ہے۔ لیکن اس بنیادی وجدان کو سمجھنے کے لیے چند اشارے پھر بھی ضروری ہیں۔

اولاً ”اس احساس یا وجدان کا حامل یہ سمجھتا ہے کہ انسانی زندگی ایک گھنی ہے جس کو سلجنانا ہے، ایک معما ہے جس کو حل کرنا ہے، اور ایک مسئلہ

ہے جو تصفیہ طلب ہے۔ وہ لوگ جو اس بنیادی وجدان یا تجربے کے حامل نہیں ہوتے، وہ زندگی کے تضادات کو محسوس نہیں کرتے، یا کم از کم شعوری طور پر ان کو یہ احساس نہیں ہوتا۔ ان کو اس بات کی فکر نہیں ہوتی کہ زندگی بجائے خود ایک مسئلہ ہے جو ایک حل کی طالب ہے، اور ایک سوال ہے جو جواب چاہتا ہے۔ وہ اپنی زندگی کے معین کردہ مقاصد میں خوش رہتے ہیں، چاہے یہ مقاصد دولت کا حصول ہوں، لذت ہو یا شرست، اقتدار کی خواہش ہو یا پھر اتحہ اخلاقی آدمی کی طرح اخلاقی "احکام" پر عمل کرنا ہو۔ زندگی ایسے شخص کے لیے ایک واضح سیدھی لکیر ہے جس پر چلتا، اور چلتے رہنا اس کا مقصد بن جاتا ہے، اور اس کی ساری توانائیاں اور قوتیں اس کے حصول میں صرف ہو جاتی ہیں۔ اس کے لیے روز مرہ کی زندگی با معنی ہوتی ہے۔ وہ دن بھر محنت کر کے شام کو اپنی کمائی گھر لے آتا ہے، یا بازار میں صرف کر دیتا ہے اور اس کی زندگی کی معنویت یہیں ختم ہو جاتی ہے۔ وہ کائنات کی تغیریں کبھی اس "جانی" کے دکھ کو محسوس نہیں کرتا جو اس کے اور فطرت کے درمیان واقع ہو گئی ہے اور نہ اس کو کبھی اس بات کی خواہش اور تمنا ہوتی ہے کہ وہ اپنے اور فطرت کے درمیان سمجھائی اور ہم آہنگی پیدا کرے۔ وہ اپنے کو غیر سے الگ، ایک فاعل سمجھتا ہے اور باقی تمام کائنات کو مفعول، وہ کارتیسی (Cartesian) شویت کے عقلی اور تصوراتی نظام سے اپنا پیچھا نہیں چھڑا سکتا۔ اس کے بر عکس جو انسان اس وجدان یا تجربے سے گزرتا ہے، اس کے نزدیک دنیا فتح کرنے کے لیے نہیں ہوتی، بلکہ سمجھائی، اور سمجھائی پیدا کرنے کے لیے ہوتی ہے۔ ٹانیا "اس وجدان کے حامل کے لیے اقتدار کا ایک درجہ وار نظام ہوتا ہے اور ان میں سب سے اعلیٰ مقام خود انسانی ذات کی تحریک ہوتا ہے۔ اور یہ تحریک "حکم" خداوندی پر عمل کرنے سے نہیں، بلکہ حاکم کی "نقل" سے حاصل ہوتی ہے۔ اس تحریک کے حصول کے لیے اولاً انسان کو خود اپنے شعور اور عقل کی

نشوونما اور محبت و رافت، دردمندی اور شجاعت جیسی اقدار کو اپنی ذات میں سکونا ہوتا ہے۔ دوسرے تمام دنیاوی مقاصد، مثلاً ”دولت، اقتدار، لذت“ سب ان اعلیٰ اقدار کے تابع ہوتے ہیں۔ ان اقدار کے حصول کے لیے ترک دنیا کی ضرورت نہیں ہے اور نہ دنیاوی مرتضیٰ تکمیل ذات میں حاصل ہوتی ہیں اور اس وجود ان اور تجربے کے حامل شخص کی زندگی میں یہ تمام دنیاوی اغراض اس کی ”روحانی“ زندگی کا حصہ بن جاتی ہیں اور اس کے تمام اعمال میں یہی روحانی احساس سراحت کر جاتا ہے۔

ثانیاً ”اقدار کی اس درجہ بندی سے زندگی میں ایک نئی جنت پیدا ہوتی ہے۔ اس ماڈی دنیا میں ایک عام آدمی کی زندگی کچھ مقاصد کے حصول میں گزرتی ہے۔ دنیا، ترقی، دولت کی پیداوار اور اس کی تقسیم، اور اسی قسم کے دوسرے مقاصد انسانی زندگی کا مطلوب ہوتے ہیں۔ ان کے حصول میں انسان ایک دوسرے کو، یا پھر خود کو ذریعہ کی حیثیت سے استعمال کرتا ہے۔ اس کے برخلاف ان لوگوں کے لیے جو اس احساس یا وجود ان کے حامل ہوتے ہیں، انسان کبھی کسی دوسرے مقصد کے حصول کا ذریعہ نہیں ہوتا، چاہے وہ دوسرا انسان ہو یا خود اس کی ذات۔ انسانی ذات ذریعہ نہیں، بجائے خود مقصد ہے اور اس کو کسی دوسرے مقصد کے حصول کے لیے استعمال نہیں ہونا چاہیے (۲۸)۔

زندگی کی طرف سے ایسے لوگوں کا روایت یہ ہوتا ہے کہ وہ ہر پیش آنے والے واقعے اور اپنے ہر عمل میں صرف ایک ہی دھیان رکھتے ہیں، اور وہ یہ کہ اس عمل سے ان کی ذات کی تکمیل کس طرح ہوتی ہے، اور وہ کس طرح ایک دردمند انسان بن سکتے ہیں۔ چاہے وہ آرٹ ہو یا سائنس، تکمیل ہو یا کام، مسرت ہو یا غم، زندگی میں جو بھی پیش آتا ہے وہ کیسے ان کی شخصیت کی قلب ماہیت کرتا ہے اور اس کو زیادہ سے زیادہ حساس، لیکن ساتھ ہی مضبوط بنا دیتا ہے۔ قلب ماہیت کا یہ مستقل عمل جس میں عامل، عمل اور معمول کی یکتاںی ہو

جاتی ہے، اور جس میں زندگی گزارنے کے عمل میں انسان فطرت اور کائنات کی سمجھائی حاصل کر لیتا ہے، باقی تمام اعمال افعال کو اپنے غل میں سولیتا ہے۔ تمام دوسرے مقاصد زندگی کے اس مقصد کے تابع ہو جاتے ہیں۔ اب انسان ایک عامل نہیں رہتا، جو کائنات کو ایک معمول سمجھ کر اس کی تغیر کرنے لکتا ہے یا اس کو بدلنا چاہتا ہے، اب وہ خود فطرت کا حصہ بن کر اپنی نمو کو حاصل کرتا ہے۔ دنیا اب اس کی ذات سے باہر ایک وجود نہیں ہے، بلکہ وہ خود اس کی ذات کا ایک میڈیم ہے جس کے ذریعے وہ اپنی سمجھیں کرتا ہے، جیسے کوئی مصور رنگوں کے میڈیم سے اپنے شاہکاروں کو جنم دیتا ہے۔ وہ دوستی، یا تنویرت کی دنیا سے نکل کر وحدت کی دنیا میں داخل ہوتا ہے اور پاک موحد بن جاتا ہے۔ یہ طریقہ علم کی دنیا میں بھی یکتاں پیدا کرتا ہے اور حقیقت کی دنیا میں بھی کارتیسی (Cartesian) تنویرت کو ختم کر دیتا ہے۔

”ھالا“ اس وجہ ان یا اس احساس کو اس طرح بھی سمجھا جا سکتا ہے کہ یہ انسان کے نفس یا خودی کی نفی ہے، اس طرح کہ اس کے ساتھ انسان کا خوف اور طمع اس کی حرص و آرزو، اس کی خواہش اقتدار اور دنیا پرستی سب ختم ہو جائے۔ وہ یہ نہ سمجھے کہ اس کی انا ایک ناقابل نگفت اور علیحدہ وجود ہے۔ ایک معنوں میں وہ اپنے کو اس انا سے خالی کر کے اس کی جگہ احساس درد بھرے اور اس ساری کائنات کو اپنے میں سو کر اس کے ساتھ یکتاں پیدا کرے، اس سے محبت و رافت سے پیش آئے اور اس دوئی کو ختم کر دے جو اپنی انا کے احساس سے پیدا ہوتا ہے۔ اپنے کو خالی کر دینے کے معنی یہ نہیں ہیں کہ انسان مفعول، بے عمل اور صرف اثر پذیر بن جائے۔ خالی ہونے کے معنی اپنے دل کو کھولنے، اور واکر دینے اور ایسی وسعت پیدا کرنے کے ہیں جس میں ساری کائنات، اور سب موجودات سما جائیں یہ وسیع القلبی ہی انسان کو اس مشت رویے کی طرف لے جائے گی جو حیات آفریں ہے۔ اگر انسان کا دل یا اس کا

نفس پلے ہی اپنی انا، حرص، طمع اور آرزوؤں سے بھرا ہو تو کس طرح وہ در دمندی کے ساتھ اپنی ذات کی تخلیل کر سکتا ہے؟ وہ آنکھیں رکھتا ہے، مگر دیکھ نہیں سکتا، کان رکھتا ہے مگر سن نہیں سکتا، اور دل رکھتا ہے لیکن محبت و رافت سے زندگی نہیں گزار سکتا۔ قلب کا یہ خلو فراغ وہ نفسیاتی اثر پذیری نہیں جس کی نفسیاتی تخلیل والے نشانہ ہی کرتے ہیں۔ ایسا نفس انفعاً ہوتا ہے حرکی نہیں ہوتا۔ وسیع نفس حرکی اور فعال ہوتا ہے۔

رابعاً "ہم یہ بھی کہ سکتے ہیں کہ یہ احساس اور وجود ان "تنزیہی" ہوتا ہے یعنی وہ انسان کو اپنے سے ماوراءٰ جاتا ہے۔ لیکن یہاں بھی زبان اور الفاظ کی مشکل ہمارا ساتھ نہیں چھوڑتی جس طرح لفظ "ذہب" ایک خاص معنی اختیار کر گیا ہے اسی طرح "ماورائیت" یا "تنزیہ" بھی فلسفہ ذہب میں ایک خاص معنی رکھتے ہیں۔ یہ الفاظ عام طور پر خدا کی ماورائیت، یا تنزیہ کے لیے بولے جاتے ہیں اور یہ کہا جاتا ہے خدا ایک ذات منزہ ہے، یا ماوراء ہے۔ لیکن اسی تنزیہ یا ماورائیت کو اگر ہم خدا کی ذات سے مسلک نہ کریں اور اس کو انسانی ذات کے سیاق میں استعمال کریں تو یہ کہ سکتے ہیں کہ اس احساس اور تجربے میں انسان اپنی ذات سے ماوراء ہو جاتا ہے اور اپنے نفس کی اجنبیت، بر سُنكی، طمع اور حرص کے قید خانے سے نکل کر آزاد ہو جاتا ہے۔ خدا کی ماورائیت یا تنزیہ ایک ٹکری عمل ہے۔ لیکن بنیادی طور پر ماورائیت چاہے توحید کے تصور سے متعلق ہو، یا نہ ہو اپنی اصل میں ایک ہی ہے۔ اور ممکنہ طور پر یہ تصور خدا سے آزاد بھی ہو سکتا ہے۔ مختلف مذاہب کا صوفیانہ لڑپچار اور عارفانہ کلام اس بات کا ثبوت ہے۔

بنیادی مذہبی احساس چاہے وجود خدا سے متعلق ہو یا نہ ہو۔ ایک اہم خصوصیت رکھتا ہے اور وہ ہے نرگیست کا خاتمہ، یعنی اپنی انا، اور ذات کو ایک معروض بنایا کر اس سے تعلق یا اس کی تسکین۔ ماورائیت کے احساس تک پہنچنے

کے لیے یا اس بنیادی وجدان کو سمجھنے کے لیے اس زگستی یا انحرافی سے ہاتھ دھونے پر دیں گے اس طرح حص و آرزو کی نفیاتی قید سے اپنے کو آزاد کرنا ہو گا۔ زندگی کی تخریب اور موت کی خواہش سے نکل کر، زندگی کی قدر سیکھنا ہو گی، اور اس کی معنویت کو سمجھ کر اس کے ساتھ محبت و رافت کا رشتہ قائم کرنا ہو گا۔

لیکن اس ساری تفصیل کے باوجود انسان کو یہ بھی سمجھنا ہو گا کہ وہ اصلی احساس اور ان نفیاتی کیفیتوں میں کس طرح تمیز کرے جو ہستیریا اور دوسرے ذہنی امراض کی وجہ سے پیدا ہو جاتی ہے۔ وہ کس طرح جانے کہ محبت و رافت کا یہ جذبہ، یا احساس مریضانہ نہیں بلکہ صحت مدد و سعی قلبی کا مظہر ہے۔ اس کے لیے ایک معیاری اور صحیح آزادی کے تصور کی ضرورت ہے جس کی مدد سے انسان عقلی اور غیر عقلی میں تمیز پیدا کر سکتا ہے، یہ جان سکتا ہے کہ تصور (آئندیا) اور آئندیا لوچی میں کیا فرق ہے اور یہ سمجھ سکتا ہے کہ انسان کن حالتوں میں ”دکھ“ کی کیفیت سے گزرتا ہے اور کب وہ خود ایذا آئی (masochism) اور مزدکیت کا شکار ہو جاتا ہے۔

اس بحث سے یہ نتیجہ نکلتا ہے کہ یہ احساس یا وجدان بنیادی طور پر نفیاتی کیفیت ہے اور الہیات اس کی ایک ممکنہ تصوراتی تتمیل۔ اسی لیے یہ ضروری ہے کہ شعوری فکر اور اس پر اثر وجدان میں فرق کو سمجھا جائے، جو کسی ممکنہ تصوراتی نظام میں ظاہر ہو بھی سکتا ہے، اور نہیں بھی۔ دوسری اہم بات یہ ہے کہ یہ وجدان یا احساس انسانی ذہن کے لاشعور سے ایک تعلق رکھتا ہے لیکن یہ لاشعور فرائد کی لاشعور کی طرح بڈو (libido) نہیں ہے۔ یہ تو صرف فرائدی نفیات کا ایک ممکنہ تصوراتی نظام ہے، اور ایک رخا ہے۔ فرائد کا کارنامہ یہ ہے کہ اس نے تحلیل نفسی کے ذریعے لاشعور کے وجود کا پتہ چلا�ا اور اس کی تفہیم کا طریقہ بتایا۔ اس کی مدد کے بغیر، بعض اوقات ہمارے

شعوری افعال سمجھ میں نہیں آتے۔ لیکن اس لاشعور کی کارکروگی سمجھنے کے لئے ہمیں اس کے فکری خاکے کو وسیع تر کرنا ہو گا اس لیے کہ کسی یک رخی جست سے اس کی تقسیم کافی نہیں ہے۔ انسان کا مرکزی مسئلہ نہ اس کی "بیٹو" ہے اور نہ اس کا احساس برتری یا مکتری۔ یہ دراصل انسانی احساس کی دو جتنی نوعیت ہے جو انسانی وجود میں درونی طور پر پائی جاتی ہے۔ یہ دوئی، یا دو جتنی انسان کا احساس جدائی، اس کی اجنیت، اس کا دکھ، آزاد ہونے سے اس کا خوف، اس کی خواہش وصال اس کی نفرت اور برباد کردنے کی صلاحیت، اور اس کی محبت اور وصل کی آرزو ہے۔ انسانی وجود کو جدائی کی شکایت ہے اور وہ وصل کا آرزو مند ہے۔ اس جدائی اور وصل کے درمیان، اس کی انا، دنیاوی خصوصیات و آزاد حاکم ہوتے رہتے ہیں اور انسان کی اصل آزادی، ان دنیاوی خواہشات کی نلکت میں پائی جاتی ہے۔

اس نقطہ نظر سے، ہمیں ایک ایسی تجربیاتی نسیانی بشریات (empirical psychological anthropology) کی ضرورت ہے جس کی مدد سے ہم تاریخ مذاہب میں اس بنیادی احساس کا کھونج لگا سکیں جو انسان کو اخلاقی اور اس سے آگے بڑھ کر اصل معنوں میں مددی بناتا ہے۔ اب یہ اخلاقیات اس انسانی اخلاقیات سے مختلف ہو جاتی ہے جس کا حوالہ فلسفے میں ملتا ہے اور اس اخلاقیات سے جدا ہو جاتی ہے جو اینیات کے نظاموں نے حکمی بنیادوں پر قائم کی ہے۔ قرون وسطی میں مذہب سے دلچسپی رکھنے والے وجود خداوندی کو منطقی اور فلسفیانہ دلائل سے ثابت کرنے کی کوشش کرتے رہے، لیکن اب اور مستقبل میں ہمیں اس بنیادی مذہبی سلامتی اور صداقت کی ضرورت ہے جس کی بنیاد اس احساس اور وجود ان پر ہو۔

توحید کے تصور کا یہ نقطہ نظر انسان کی زندگی کے تضاد کو دور کر کے اسے سچا توحیدی بناتا ہے۔ یہ حضرت موسیٰ "کا خدا ہے جو بے نام ہے" اور "جو

ہے سو ہے۔ ” اسے ہم صفات سے متصف نہیں کر سکتے، اس لیے کہ ہر صفت اس کی تحدید کرتی ہے اور وہ تمام تحدیدات سے بالاتر ہے۔ اس خدا کی اصل عبادت ”خوشی“ ہے، کسی مقدار کا حکم ماننا نہیں۔ یہودیت کی اصل روایت یہی ہے اور اسی طرح خدا کی تنزیہ کی اصل تفہیم ممکن ہے۔ ایسا ہونے پر کسی اپنواز اکو یہودیت مرتد قرار نہیں دے سکتی۔ یہ ایک قسم کی منقی الہیات ہے، جو صرف یہودیت میں نہیں، بلکہ دنیا کے دوسرے مذاہب میں بھی پائی جاتی ہے۔

---

## حوالی

- ۱ - مذہبی فکر کی تاریخ میں اس تجربید نے برا کروار ادا کیا ہے۔ ارسطو اور افلاطون کی فکر کو عیسائی مفکرین نے قرون وسطی میں مذہبی بنیادوں کو استحکام بخشنے کے لیے استعمال کیا اور ”نتیجہ“ وہ مشہور ثبوت وضع کیے گئے، جن کی مدد سے خدا کا وجود ثابت کیا جاسکتا ہے۔ اس فکر کی گرفت اتنی مضبوط تھی کہ فلسفہ جدید میں دیکارت (Descartes) اپنے ”La Nécessité“ (Leibniz) اور ولف (Wolft) نے ان دلائل کو ناقابل انکار سمجھا اور اپنے فلسفیوں کی بنیاد بنا لیا۔ البتہ کانت نے ان کو تجربیدی فکر سمجھ کر رد کر دیا اور کانت کے بعد فکری دنیا میں ان دلائل کو دوبارہ وہ مقام حاصل نہ ہو سکا جو پہلے تھا۔ تفصیل کے لیے دیکھیں ”Does God Exist? by Hans Kung“ ۱۹۸۲ء، خاص طور پر صفحات ۵۲۹۔ ۵۸۳

- ۲ - René Descartes نے اپنی مشہور کتاب *Discourse on the Method* میں اس طریق علم سے بحث کی ہے جو انسانی علم کو ریاضیاتی یقین تک پہنچا سکے۔ اس طریق کو طریق تحلیک کہتے ہیں یعنی انسان جن باتوں کی صداقت پر یقین رکھتا ہے وہ سب غلط ہو سکتی ہیں۔ مثلاً اس دنیا میں جن اشیا کو وہ دیکھتا ہے کہ وہ موجود ہیں، انسانی نظر کا دھواکا ہو سکتا ہے، لیکن جس چیز پر شک نہیں کیا جا سکتا وہ خود انسان کا شک کرنے کا عمل ہے۔ شک کرنے کا یہ عمل ایک فکری عمل ہے اور اس فکری عمل کا غالق، یعنی انسان ذہن بھی موجود ہونا چاہیے۔ اس سے دیکارت یہ نتیجہ نکالتا ہے کہ جو شے علم میں یقینی ہے، وہ فکر کا فاعل، یعنی خود انسانی ذہن ہے۔ اس طرح دیکارت کو علم یقینی کا وہ سُنگ بنیاد

مل جاتا ہے جس پر وہ علم کی عمارت تعمیر کرتا ہے۔ یہ عمل ریاضیاتی تحریج کی طرح ہے جس میں کسی مسلم سے دوسرے نتائج مختصر ہوتے ہیں۔ دیکھیں

Penguin Edition, *Discourse on the Method*

۱۹۶۶ء ترجمہ Arthur Wollaston صفحات ۳۶-۳۷

۳۔ امام غزالی نے بھی اسی طریق تفکیک کو دیکارت سے بہت پہلے اپنیا، اور وہ بھی انسانی وجود ان کے ذریعے ذات خداوندی کی محکم اساس تک پہنچ جس پر ان کے خیال میں تمام علوم کا انحصار ہے۔ فرق یہ ہے کہ دیکارت نے معروضی دنیا کو اس طریق کر کے، علوم طبعی کو غیر طبعی عوامل کا نتیجہ مانتے سے انکار کر دیا اور اس طریق علوم، مابعد الطبیعت کی گرفت سے آزاد ہو کر سائنسی ترقی کا موجب بنے۔ امام غزالی اُن اساس تک پہنچے، لیکن انہوں نے اس اساس کو عالم طبعی، اور غیر طبعی کے لیے موڑ علت تسلیم کیا ہے۔ دیکھیں *المنقل عن المصلال*۔

۴۔ صنعتی اور فرانسیسی انقلابات (۱۷۸۹ء - ۱۸۳۰ء) کے متعلق یہ بات درست ہے کہ وہ فی نفسه صنعت کے فاتحہ کردار سے متعلق نہ تھے، بلکہ سرمایہ دارانہ صنعتی نظام کے لیے جنگ لڑ رہے تھے۔ اسی طریقہ آزادی، مساوات کی اقدار کی جنگ نہ تھے بلکہ درمیانہ طبقہ اور آزاد خیال پور ٹھوا سوسائٹی کی فتح کے لیے جنگ کا ذریعہ تھے۔ وہ کسی ”جدید معاشیات“ یا ”جدید ریاست“ کے لیے کوشش نہ تھے، بلکہ وہ ایک خاص ملک اور ایک خاص طبقے کے مفاہمات کے لیے لڑ رہے تھے۔ دیکھیں

*The Age of Revolution 1789- 1848 by E.J.Hobsbawm*

۱۹۶۲ء صفحات ۳۶-۴۰ New American Library

۵۔ سائنسی نظام چاہے بٹلیوس کے ہوں، نوٹن کے ہوں یا آئن شائن کے، چند معلوم واقعات پر قائم ہوتے ہیں اور نامعلوم کو مفروض کر لیا جاتا ہے۔ بعض مرتبہ نامعلوم معلوم کی صفت میں شامل ہو کر اس نظام کو تقویت پہنچاتا ہے، لیکن بعض مرتبہ نامعلوم معلوم ہو کر اس نظام کی تقدیق کرنے کی بجائے، اس کی تکذیب کرتا ہے اور اس طرح

نئی معلومات کی بنیاد پر، پرانے نظام کو بدل کر ایک نیا نظام یا نظریہ وضع کر لیا جاتا ہے۔ سائنسی تاریخ کا ارتقا، اسی عمل کا مرہون منت ہے۔ یہی حال فلسفہ مذاہب کا بھی ہوا ہے اور تاریخی حوالے کے بغیر، یہی نظام کی تفہیم مشکل امر ہے۔

۶۔ کتابی مذاہب میں عدم نامہ حقیق کو حوالے کے طور پر کئی دعویات سے استعمال کیا گیا ہے۔ اولاً یہ کہ اس میں، اور بعد کے کتابی مذاہب میں کئی باتیں مشترک ہیں اور جس طرح کی تفہیم کا تاباہا اس مضمون میں اٹھایا گیا ہے، اس کو قیسا "دوسرے مذاہب کے سلسلے میں بھی اختیار کیا جاسکتا ہے۔ ہانیا" میں اسلام کی کوئی دینی سند نہیں رکھتا، اس لیے قرآن اور حدیث کو حوالے کے طور پر استعمال کرنے کے لیے اپنے کو سند یافتہ نہیں سمجھتا۔ آج کل عدم رواداری کا جو ماحول ہمارے معاشرے میں موجود ہے، اس کے پیش نظر میں کسی بحث میں نہیں الحتما چاہتا، اور نہ ہی کسی غلط فہمی کو ہوا رہنا چاہتا ہوں۔ یہ بات البتہ واضح ہے کہ خدا کی تفہیم کا تاریخی طریقہ اپنی جگہ اہم ہے اور جس طرح یہودی مت کو سمجھنے میں اس سے مدد ملتی ہے اسی طرح اسلام اور عیسائیت کو سمجھنے میں بھی یہ مدد و معاون ہو سکتا ہے۔ اس بات کا دعویٰ یہاں نہیں کیا جا رہا کہ یہ طریقہ واحد طریقہ ہے اور باقی طرق غلط ہیں۔ بعض لوگ دوسرے طریقوں کو یہاں علیٰ دیانت سے استعمال کر سکتے ہیں۔ یہ بات بھی بجا نہ ہوگی کہ خود یہودیت میں خدا کی تفہیم کا یہ واحد طریقہ ہے۔ یہودی علماء بھی، اس کے علاوہ دوسرے طریقوں کو صحیح سمجھتے ہیں اور ان پر ظلوم اور دیانت سے ایمان رکھتے ہیں۔ عدم نامہ حقیق کے حوالے کلام مقدس کے اردو ترجمے سے لیے گئے ہیں جو سوسائٹی آف سینٹ پال نے روما میں ۱۹۵۸ء میں طبع کیا تھا اور لاہور سے شائع ہوا تھا۔

۷۔ تکوین۔ ۲۲:۳

قرآن کریم میں یہ قصہ کسی قدر مختلف ہے اور انسان کو ندامت اور پیشانی کا اظہار اور خدا سے مغفرت اور رحم طلب کرتے ہوئے دکھایا گیا ہے۔ رینا ظلمنا انسنا وان لم تغفر لنا و ترحمنا اللئکونن من الخُسْرِين۔ ۲۳:۷

- ۹ تکوین - ۱۱:۲۹
- ۱۰ ایضاً، ۱:۱۲ - ۳
- ۱۱ خروج، ۶:۳
- ۱۲ ایضاً، ۱۳:۳
- ۱۳ ایضاً، ۱:۲۰ - ۵
- ۱۴ ایضاً، ۷:۲۰
- ۱۵ دلالة الحائرين، انگریزی ترجمہ لندن ۱۹۰۳ء صفحہ ۷۵ -
- ۱۶ موسیٰ بن میمون کا طریق تقریباً اگرچہ کہتے "صوفیوں کے طریق کار کے مطابق نہیں ہے لیکن اس میں شک نہیں کہ وہ فارابی کے اشراقی فلسفے سے متاثر ہے۔ اس فلسفے کا اثر یہودی مفکروں اور صوفیوں دونوں نے قبول کیا ہے۔
- ۱۷ تشییه شرع، ۲۹:۲۹
- ۱۸ خروج، ۶-۳:۲۰
- ۱۹ ارمیا، ۱۰:۱۰
- ۲۰ مزمور، ۲:۳۲
- ۲۱ اشیعیا، ۶:۳۲ - ۷
- ۲۲ ایضاً، ۱۲:۳۳ - ۱۹
- ۲۳ مزمور، ۱۱۳ - ب (۱۱۵) ۸ - ۵
- ۲۴ ایضاً، ۱۷:۱۳
- ۲۵ دیکھیں

*The Hasidic Anthology by Louis, I. Newman*

نیویارک ۱۹۳۲ء، صفحہ ۱۹۳

-۲۶ تورات مشنہ ۸، ۱۵:۵۱

۲۷۔ کاث کا مشور مقولہ ہے کہ ”دو چیزیں مجھے استحقاب اور جلال سے مملو کر دیتی ہیں۔ اور پرستاروں بھرا آسمان اور نیچے غمیر کی آواز۔“ دیکھیں جلد اول، *The Theory of Good and Evil* by H.Rashdall

صفحات ۱۰۲-۱۳۷

۲۸۔ کاث کا مقولہ ہے کہ ”انسانیت کو‘ چاہے وہ خود تمہاری ذات میں ہو یا کسی دوسرے کی‘ بذاتِ ایک مقصد سمجھو، کسی دوسرے مقصد کے حصول کے لیے صرف ذریعہ نہیں۔“ اس مضمون کی تیاری میں الہامی صحیفوں کے علاوہ مزید مندرجہ ذیل کتابوں سے استفادہ کیا گیا ہے۔

*The Varieties of Religious Experience*, by William James ۱

*You Shall be As Gods* by Eric Fromm ۲

Fawcett Premier Books, Greenwich, Conn. 1966

۳۔ *A History of God*, by Karen Armstrong نویارک

۱۹۹۳ء

۴۔ محبی الدین ابن عربی، فصوص الحکم، ترجمہ ذیں شاہ تاجی، کراچی ۱۹۸۱ء

۵۔ انسان کامل، عبدالکریم جبلی، ترجمہ فضل میران، کراچی، ۱۹۸۰ء

۶۔ *Knowledge and the Sacred* by Sayyed Hussein Nasr

Edinburgh University Press ۱۹۸۱

۷۔ *The Masks of God*, 4 vols by Joseph Campbell

Penguin Books London, ۱۹۸۲

۸۔ *Creative Imagination in the Sufism of Ibn Arabi*

by Henry Corbin, Routledge and Kegan Paul, London